

LEHEN IL-MALTI

ID-XXIX

1960

GHADD 2

DAN IL-GHADD FIH:

L-EDITOR: *Ġieħ lil A. Cremona, Doctor Litterarum (Honoris Causa)* –
Ġ. AQUILINA: *L-Inkwiet tas-Sur Martin* – Ġ. BEZZINA: *Patri Manwel Magri*
1851-1907 – ĠUŻE CHETCUTI: *Tmintax-il Sena ilu, Hekk bi l-Hajja* –
A. CREMONA: *Għawdex fil-Ġieħ ta' Wiliedu, Għawdex* – P.S. INGLOTT:
Għanja tal-Harifa – KARMENU MALLIA: *Metamorfosi* – MARĊELL MIZZI:
Hobż, Imbid u Ilma, Lil-Wabda li għandha Sniena mbux sbieħ kif jaf jagħmil-
bom id-Dentist wara li jaqla' l-koroh.

ĠIEH LIL A. CREMONA, DOCTOR LITTERARUM (HONORIS CAUSA)



HAWN Malta hafna drabi min haqqu ġieħ ma jagħtuhulux, u min ma haqqux jagħtuh ġieħ minghajr ma taf għaliex u għalxiex.

Meta l-Università Irjali ta' Malta, fl-4 ta' Gunju ta' dis-sena, tat id-D.Lit. (*Honoris Causa*) lil Ninu Cremona, hija wriet b'liema qima u għozża huwa miżmum dan l-istudjuż għas-snin kbar li huwa ta lill-għerf ta' Lsien Malti u

friegħi oħra ta' suġġetti li għandhom x'jaqsmu miegħu. Qablu ha id-D.Lit. (*Honoris Causa*) il-poeta nazzjonali Dun Karm. Wara dan ma kien hemm hadd jixraqqu iżjed l-ġieħ li nġhata lil Ninu Cremona.

F'*Leħen il-Malti* kemm-il darba dehret kitba tas-Sur (illum Dr.) N. Cremona, imma waqt li l-kitba tiegħu f'*Leħen il-Malti* kienet ta' kull tant, kiteb hafna f'*Il-Malti*, organu ta' 'L-Għaqda tal-Kittieba tal-Malti' li huwa żamm haj bil-bżulija u l-hegġa ta' hajja dedikata, hegġa u bżulija li ma ssibbiex f'hafna kittieba oħra iżgħar minnu. Ahna nafu li kieku ma kienx Dr. Cremona l-organu ta' 'L-Għaqda tal-Kittieba tal-Malti' ġie fix-xejn. Kiteb fiħ u żammu haj, u kiteb hafna minghajr ma jidher ismu.

Ahna ta' l-Università frahna bil-ġieħ li nġhatalu għal żewġ raġunijiet: wahda għaliex Cremona għadda 'l quddiem l-istudju tal-grammatika Maltija u friegħi oħra ta' l-għerf li jmissu ma' l-Ilsien Malti, u oħra għaliex l-Università tagħna wriet lin-nazzjon kif għandna nġhożżu u nqimu x-xogħol ta' min f'hajtu jħabrek biex iġhaddi 'l-quddiem l-istudji tal-pajjiż.

L-EDITOR

L-INKWIET TAS-SUR MARTIN

Kummiedja ta' G. AQUILINA

NIES LI JIDHRU

MARTIN, *Raħli minn Għawdex (li jista' jkun tip ta' kull raħli minn Malta).*
MARIJA, *Tiġfa ta' Martin u għarusa ta' Karlu, sestura tas-Sliema.*
TEREŻA, *Tiġfa oħra ta' Martin u għarusa ta' Gużep, sestura tas-Sliema.*
KARLU, *Mastrudaxxa; membru tal-Partit tas-Sofor.*
GUŻEPP, *Bil-ħanut tax-xorb; membru tal-Partit tal-Hodor.*
TABIB, *Tabib tar-Raħal; wieħed mill-ħbieb ta' Gużep.*
KARMNU } *ħbieb ta' Gużep, żewġ kandidati tal-Partit tal-Hodor.*
PAWLU }
SURMAST, *Is-Surmast ta' l-Iskola tar-Raħal, ħabib ta' Karlu.*
TONI, *Pulizija (bil-frank), ħu Karlu.*
WIĠI, *Kandidat iehor tal-Partit tas-Sofor.*
FREDU, *Habib ta' Karlu.*
KURUN, *Il-Huttab.*

Fl-għorfa s-sabiha ta' dar tar-raħal. Imghammra skond l-istil ta' kamra tal-pranzu tar-raħal li hija l-kamra s-sabiha li tinzamm magħluqa u tin-fetah għat-tberik nbar il-Għid biss u meta jraqqdu xi hadd għandhom — tabib, kappillan ecc. Jidhru żewġ xbejbiet fuq tagħhom, libsin tal-festa, jiftiħu kxiexen minn żewġ gradenzi waħda ġenb u l-oħra iehor.

MARIJA: Min għandu zaqqu tuġġu halliħ imut biha.

TEREŻA: Jieħu porga mhux aħjar milli jmut? Kemm int qalbek iebes!

MARIJA: [*Tisfoga fuq qmis ta' taħt hija u titniba*] Taf x'qaltli Dovina tal-Karrett hux? Taf x'kelliha wiċċ tghidli hux?

TEREŻA: X'qaltlek?

MARIJA: Qaltli Karlu tieghek jaf li kont man-nies?

TEREŻA: X'riedet tghid il-kiesha? Mhux kulhadd jahdem biex jaqla' x'jiekol? Hi ma tagħzaqx ma' missierha, biċċa ta' bidwija li hi! Jew jidhrilha li huma xi gabillotti hej, għax għandhom l-Għalqa tal-Mejjet tagħhom u xi żewġ irziezet. . . U hallejtha b'xejn?

MARIJA: Hallejtha b'xejn? Mela jiēna xi darba hallejtha b'xejn lil xi hadd. [*Terbi dak li jkollha f'idejha u b'idejha fuq qaddha qisba qed tirripeti*

x-xena] Dovin, għidtilha, jiena bint il-galantomi. Il-faqar mhux għajb. Kulhadd jahdem biex ighix. U jiena minn għand is-sinjuri tghallimt hafna edukazzjoni. Min jibqa' r-rahal jibqa' ta' wara l-muntanji bhaleki!

TEREZA: Daqshekk biss? U ma qbadthiex qabda minn xagħarha?

MARIJA: Ma qbadthiex minn xagħarha għal Alla. Imma qbadtha minn idha. Għedtilha: Iftah dik l-id! Beżgħet. Qaltli għalfejn? U int kemm hadt għalik. . . . Għidtlek, iftahha dik l-id! Fethitha. Għedtilha: Hares lejn idek u lejn idi. Liema l-isbah minnhom? Int tiffa ta' gabilott u idejk kollha kallijiet tal-imghazqa. Idi ma messet qatt ma' mghazqa bħal tieghek. Biex ma nħarrax idejja s-sinjuri kienu jixtruli l-hand cream. Idejja ta' sinjurina, tieghek ta' bidwija! Għedtilha sewwa?

TEREZA: Imma daqshekk biss?

MARIJA: Isma', hej, jaqaw ridni nonxorha mejta fl-art u mmur il-habs għal wiċċek jew?

TEREZA: Halli għalija li kieku għajret lili seftura. Kieku mhux daqshekk biss għamiltiha.

MARIJA: U jien mhux daqshekk biss għamiltiha.

TEREZA: [Bil-ħerqa] Tajtha xi daqqtejn? Ċarrattilha l-ghonnella?

MARIJA: Hallini nkompli, trid, għax sa ttellagħhomli. Mela x'nagħmeli in-ċarrattilha l-ghonnella ta' sitt liri jew iżjed. . . għonnella tal-ħariz - biex ikolli nħallasielha mill-flus li faddalt mas-sinjuri.

TEREZA: Mhux int għedt li mhux daqshekk biss?

MARIJA: Mela hallini nkompli: X'hin tlaqtilha idha beżgħet minni, tghidlek ittaptaphieli u kienet ser taqbad u taħrab. Qbadtha minn spallitha. Bil-mod, għedtilha. Għad ma spiċċajtx. Issa tella' d-dublett sa' rkobbtejk, għedtilha. - Twerwret. Id-dublett sa' rkobbti? saqsietni mwerwra. Mela qed tiġġennen? Mela jiena xi darba tallajt id-dublett sa' rkobbti? - Għidli haġa għedtilha: Jekk is-sinjurini tal-ibliet, it-tfajliet tal-imħallfin, tal-avukati u tobbi, itellgħu d-dublett sa' rkobbtejh, biċċa ta' raħlija bhalek jidhirlek li int speċjali? - Bdiet tibki. Ma trelax id-dublett int, intellagħhulek jien, għedtilha. . . Nugzak lill-kappillan, qaltli. Ma tridx ittellgħu? għedtilha, mela ha ntellagħhulek jien! U hekk għamilt. Toħroġ minn hawn u saba' ħariz, kellha rkobbitha xiber kallijiet. Imbagħad għedtilha - Issa hares lejn irkobbtejja. Qed tarahom kemm huma ndaf? Is-sinjuri li kont seftura magħhom għallmuni nilbes u nitnaddaf, ja mahmuġa li int - tiffa ta' gabilott hej! Issa jiena nugzak lill-kappillan! - x' sa tghidlu, saqsietni bid-dmugh f' għajnejha - nghidlu jixtrilek sapuna!

TEREZA: Oht, kollox ghamilt sewwa, kien haqqha. Imma daqqtejn messek lghabtomlha biex tnehhlha l-ksuhat li ghandha. Ma ghedtilhiex xi haga ohra?

MARIJA: Biex inghidlek kelli hsieb qabel nitlaqha minn idejja nraptpilha tnejn imma kif kont qed nuriha rkobbti ttendejt li kien hemm Ganni ta' Duminka qed ihares lejna minn wara hajt tas-sejjieh u jiena u hi tlaqna nigru. Dak Ganni taf x'fih hux! Dawn tar-rahah hafna skrupli u jnemmsu daqs in-nemes ghall-fenek.

Jinstama' lehen minn gewwa — Martin missierhom, igħajjat: Terezi Terezi! Din ma twegebix, tidber imghaddba u tgerger wahedba.

MARIJA: Ghajtilha Tessy!

Il-missier jinstama' jghid xi haga. Mill-kliem kollu jiftiehem biss. Inhosskom hadtuli rasil Mhux li tizzewgu ma ddumux! Imbagħad jarga' jsejjah: Marija! Marija! Din lanqas twegeb.

TEREZA: Ghajtilha Mary!

Martin jifacča mghaddab b'idejh fuq genbu bħal wiehed li ma jiflahx iżomm iżjed.

MARTIN: Isingħu wliedi, ommkom, Alla jahfrilha Marija u Tereza kienet issejhilkom u jiena ma bi hsibnix noqghod nitkessaf insehilkom bl-Ingliż. Hawn fejn wasalna mhux bizzejjed li qed naqa' għač-čajt issejhuli papa quddiem in-nies! U fil-hwienet x'hin immur għall-pinta, Tiehu qatra magħna, papa? ighidli Karmnu tan-Nini. U erhilu kulhadd jinfexx jidhaq. U x'hin jarawni niehu għalija, joqogħdu jghiduli li kienu qed jiččajtaw ta' hbieb. Imma jiena, wliedi, dan ič-čajt qed inhossu kollu hawn [*Juri qalbu*]. Ma niflahx iżjed għal il-sien in-nies. Issa lbierah għedtuli biex nibda ngagħal lin-nies isejhuli Sur Martin. Uliedi, tridu tarawni naqa' mejjet fl-art bil-misthija? Ghiduli haga, in-nies ta' tas-Sliema li kontu magħhom x'ghamlukom biex dawwrukom raskom hekk? — U halli ngħidilkom haga ohra, uliedi. Qaluli li meta titħadtu ma' xebbiet ohra qegħdin titkesshu żżellqu xi kelma bl-Ingliż ukoll biex turu ruħkom ahjar minnhom. Ghiduli haga, din għallmuhielkom in-nies ta' tas-Sliema wkoll? Gibtuni fl-sien in-nies u li ma kienx għax qed nis-tenna li sa hmistax ohra tkunu żżewwiġtu kieku tlift il-boxxla u bghattkom it-tnejn għand ix-xjaten.

TEREZA: Papà. Ma jidhirlekk li...

MARTIN: [*Jaqi għadha kliema b'għajta*] Hallik minn papà. Targax issejjahli papà, għax infarrak rasi mas-saqaf. Isingħuni, uliedi. Harsu lejna din il-ghorfa. [*Juri b'subgħajh madwar il-ghorfa*] Hawnhekk ghexu qabilna

tlitt generazzjonijiet – tinsewx uliedi li din id-dar għandha aktar minn mitejn sena. Dejjem kienet tal-familja. F'din id-dar hadd qatt ma sejjah lil missieru 'papà'. [*B'għajta ta' wieħed miiluf minn sensib*]. U lanqas ma sa nhalli lilkom twaqqghuni għaċ-ċajt. X'papà, papà! F'din id-dar il-missier dejjem sejjhulu 'Tata, missier, ta. L-aktar li nhallikom tghiduli Pa-Pa biss, tafux, imma papà le. Araw li ma ssejhulix papà quddiem in-nies! Għax kont nieħu gost nqatta' siegħa l-hanut mal-ħbieb mhabba lsien in-nies issa lanqas għadni mmur.

TEREZA: Imma pa... [*Tkun ser tghid papà*]

MARTIN: [*Jerga' jaqtalha kliemba*] Ieqaf hemm, Pa biss. Ara żżid magħha. sa hemm biss, Pa, – papà qatt – Qatt, qegħdin tifhmu?

MARIJA: Għax taf x'jidhrilna aħna... jidhrilna li trid tara mhux x'kont imma x'int. L-għarus tiegħi u ta' Terry.

MARTIN: Tereza... Tereza!

MARIJA: Terry!... Terry...!

MARTIN: [*Igħajjai b'ħangra daqsieħ*] Terezza!... Tereza!... Qtajtli qalbi. Hux ta' Terry tridha? mela Terry int. Fl-aħħar mill-aħħar, ħmistax oħra jiena nkun hlist minnkom. Jitqanna bikom haddieħor. [*Jimsaħ il-għaraq immasħan*] X'kont ser tghidli, Marija?...

MARIJA: Mary!

Jibqgħu jgħajju hi Mary, bu Marija, sakemm...

MARTIN: [*Iċedi l-armi*] Irbaħtu intom. Mela Terry u inti, gawhra ta' qalbi, Mary. Mur ġib 'l ommkom, Alla jahfrilha win-nanna Gerit. [*B'leħen ironiku ta' wieħed imxabba*] Mela beċċun tiegħi Mary. X'kull waħda wkoll, aħjar flok nirrabja nidhaq u nghaddi kollox biċ-ċajt. Imma demmi ma jagħtinix. Mela Mary ta' qalbi kont qed tghidli...!

MARIJA: Papà, kont qed nġhidlek...!

MARTIN: Pa, pa biss... għall-inqas nofs tirbhu intom u nofs nirbah jien. Kollox intom le. Kollox mhux sewwa. Jiena għadni haj, fl-aħħar mill-aħħar.

MARIJA: U isa, papà.

MARTIN: Pa, għedtlek!

Wara li jdumu ftit jgħajju l-wieħed pa u l-oħra papà bu iċedi.

MARTIN: Irbaħtu din ukoll. Ħudu kollox, uliedi. Ħudu l-biċċa l-oħra ta' missierkom ukoll – sejhuli papà. [*B'leħen ta' wieħed mġhaddab, għal*

liet darbiet] Papà... Papà... Papà le, le, dil-kelma ma nidraha qatt u ghalija spiccat dik il-pinta nbid ta' kull filghaxija ghand Kalanġ tal-Fenek ghax qatt ma jkolli l-hila nargà' nidhol il-hanut tieghu iżjed.

MARIJA: Kont qed inghidlek, papà, tara mhux x'kont imma x'int illum. L-għarajjes tagħna illum saru nies importanti. It-tnejn telghu fil-Gvern u dalwaqt jibdew jikkmandaw lil Malta. Ma jidhirlekx li l-għarusa ta' raġel li tela' fil-Gvern għandha d-dritt tibda ssejjah lil missierha. papà?

TEREŽA: U li inti issa għandek id-dritt tibda tissejjah is-sur Martin?

MARTIN: L-għarajjes tagħkom huma tfal mir-rahal. Wiehed mastrudaxxa u l-iehor bil-hanut. Telghu fil-Gvern u issa saru jikkmandaw lil Malta, kif qed tghidu. Imma, għiduli uliedi, m'għadux veru li intom ulied Martin u l-għarus tiegħek Terež huwa t-tifel ta' Ġamri tar-Rewrew u tiegħek Marija t-tifel ta' Lonzu tax-Xatt? Allura ghax telghu fil-Gvern, ngħid jiena, ma għadhomm li kienu? Hemm bżonn ninsew x'konna, Santa Marija?

MARIJA: Il-*boy-friend* tiegħi taf x'kien iġidli, papà?

MARTIN: Il-*boy-friend*, binti? Dan x'ikun, għoġol, naghġa, hmar jew xkora patata, ghax jiena f'dan nifhem.

TEREŽA: *Boy-friend* bl-Ingliż.

MARTIN: [*Jittlagħli*] U mela int ma tafx li missierek ma jafx bl-Ingliż? Għalfejn qed titkessah miegħi wkoll? Mhux biżżejjed li qed titkessah mal-barranin?

MARIJA: *Boy-friend* bl-Ingliż tfisser, kif nibda ngħidlek, il-habib.

MARTIN: [*Imwerwer*] X'qed tghid, binti? Mela qed titelef rasek? Ma tafx li int għarusa? U x'isir minni u minnek jekk jisma' l-għarus tiegħek li kellek habib?

MARIJA: U fejn sejjer b'rasek, papà. Dan *boy-friend* biss taf.

MARTIN: Imma x'inhu sewwa għidli *boy-friend*? Ghax għibtuli għajnejja wara widnejja.

MARIJA: Fejn naf, biex ma tiddejjaqx ikollok *boy* tifel, mhux tifel żgħir tafx, ġuvni, ngħidu ahna grazzjuż li toħroġ miegħu.

MARTIN: [*Irodd is-slaieb*] U din il-moda ġdida tghallimtuha minn għand is-sinjuri ta' tas-Sliema wkoll, binti?

TEREŽA: Biex qed tistagħgeb papà? Is-sinjurina Nellie tas-Sinjura Briffa li kont magħhom kellha *boy-friend* ukoll. Il-papà wil-mamà kienu jafu bih. Qatt ma qalulha xejn. U huma nies tal-Knisja, tafx, Ahjar minna

wkoll. Ghax jitqasbnu kull gimgha. X'kull wahda, din x'fiha, li jkollok *boy-friend*? Mhux kullhadd irid ikollu ma' min ighid kelma? Wahdek, xoghol biss, tiekol qalbek?

MARTIN: [*Ironiku*] Mela inti kellek *boy-friend*, Tereza, gawhra ta' qalbi?

TEREZA: Kelli u ma jiddispjacinix daqs kemm kien gustuz.

MARTIN: Hux! U int Marija?

MARIJA: Mela jiena aghar minn haddiehor jew aghar minn ohti. Jiena wkoll kelli *boy friend*.

MARTIN: Tajjed wisq... qed taghtuni gost ta' mitt skud. U l-gharajjes tagghom, l-imsejknin gharajjes li ser jibdedw jikkmandaw lil Malta u 'l-Ghawdex, jafu b'dan?

MARIJA U TEREZA: Ara ma tohroglokx xi kelma. Ghax li ma giex id-diskors lanqas lilek ma konna ser nuru.

TEREZA: [*Għal oħtha*]. Dil-hmar tlablab wisq.

MARTIN: Uliedi, qed nara li ahna n-nies tar-rahal konna lura wisq. Intom mindu dhaltu sefturi man-nies ta' tas-Sliema sirtu fini u puliti wisq. Isimghuni daqsxejn kif kienu jahsbuha n-nisa ta' dari... Isimghuni, wliedi u ara tghidu xi kelma qabel nieqaf jiena.

MARIJA: In-nies ta' dari? ... dari miet... illum id-dinja tbiddlet... Mela ahna ghandna nibqghu bhan-nisa ta' dari... bičča ta' qlugh ta' għonnel-la ma thalli lil hadd jara min ikun warajk u dublett ikaxkar sa saqajhom? ... Baqax! Id-dinja titbiddel u ahna nibqghu fejn konna?

MARTIN: Hekk taħsbu, hux uliedi? Aħsbu kif tridu imma jekk thalluni, ser ngħidilkom kif konna naħsbuha r-rahal dari u kif għadhom jahsbuha haf-na sal-lum dawk li għad ma sarux puliti bħalkom. Gibu siggu kull wahda u oqogħdu fejni ftit. [*Jagħmlu bekk*] Isimghuni: Meta kelli hamsa u għoxrin sena rajt 'l ommkom l-ewwel darba. Kienet sejra l-knisja. Gmiel ta' zebba. Tbigh is-saħħa. Mill-ewwel ingbidt lejha. Hi wara li ttendiet li kont qed inhares lejha bdiet thares lejja wkoll. Imma ommha, in-nanna Gerit, Alla jahfrilha, ittendiet. U ma stajtx inkellimha wičč-imb-wičč.

MARIJA: Miskin...

TEREZA: Illum mhux hekk...

MARTIN: Naf, naf li llum mhux hekk. X'nagħmel? Kellimt lil Ganna tal-Bubun, il-huttaba, għidtilha jekk twassalli hotba lil Toni ta' Dovik għal bintu u z-zwieg jirnexxi nagħtiha hamest ewwieq. Gimgha wara l-huttaba qaltli li kellmitli lil ommha. Din għall-ewwel qagħdet taħsibha

u sa fl-aħħar qaltli li kollox sew. U bdejt immur ghandhom. Qatt ma hallewni wahdi magħha. Dejjem bl-ghassa tan-Nanna Gerit. Qatt ma fdatni minuta avolja hadd ma kien jista' jghid aqgal min ismi. Wara xi zmien ghamilna l-partit. Jiena tajtha ċ-ċurkett u hija tatni l-maktur. Imma qatt ma hrigna wahedna... dejjem flimkien taħt għajnejn in-nanna Gerit.

TEREZA: Hi xi dwejjaq! Mur għidilhom hekk lis-sinjurini ta' tas-Sliema... l-aktar meta tibda tagħmel is-shana u kulhadd johrog jippassigga Ghar id-Dud.

MARTIN: Imbagħad wara xi zmien iżzewwigna... kellna tiegħ sabih. Imma wara t-tiegħ damet tlitt ijiem ma giet toqgħod miegħi... [*Wara ftit*] U issa kif triduni uliedi niehu gost meta nisma' lilkom tghiduli bil-boy friend, wil-hafna ksuhat ta' papà, Sur Martin u x'nafl jiena? Uliedi, intom ma tixbhu xejn lil ommkom... tbiddiltu... bil-kemm nista' nemmen li intom tiegħi... Li kieku ommkom ma mitetx żgħira u hallietni nhabbat wiċċi magħkom wahdi, kieku bħal issa...

MARIJA: [*Taqtagħlu kliemu*] Miskina l-mamà...

MARTIN: [*Jitlagħlu. Iqum minn fuq is-siggu u jgħajjal*] X'mamà mamà! Kieku bħal issa qiegħda tismagħkom u tista' tqum mill-qabar kienet toħrog għalikom u tħabbatkom ras ma' ras!...

Marija u Tereza bħal jaħbtu jibzġhu minnu. Jitwarrbu.

MARTIN: [*Ikompili*] Imma issa li hemm hemm. Jiena illum jaqbilli li ma naqlax inkwiet biex tistgħu tiżzewgu...

Tereza tbuslu idu. Martin juriba idu mcappsa bil-lipstick. Wara ftit donnu qagħad jaħsibba x'igħidilha.

MARTIN: Marija, għandek tkun illum ċappast hafna tadam maż-żejt ma' xufftejk?

Tereza taqbad tidhaq.

MARIJA: [*Mgħaddba għax oħta qed tidhaq biba*] Papà, int lil Tereza xufftejha ma rajthomliex? Tiegħi biss jidher? Ara kif xufftejha kollha lipstick bħal tiegħi.

MARTIN: [*Mgħaddab*] Ejjew l hawn. [*Jersqu lej bimbazzgħa*] Rajthom xufftejn Tereza wkoll. Tallajtuhomli. U ara sa titilfuli l-pacenzja. [*Waqt li jgħid bekk jaqbadhom minn xuxithom u jħabbatkom ras ma' ras. Marija u Tereza iwerzqu. Jitlaqhom u jkun ser jobrog. X'hin jasal fejn il-bieb jergħa lura u jgħidilhom*] Issa li hemm hemm. Issa ma jaqbelx inhassar festi jew nagħti sodisfazzjon lin-nies għax-naħbat aghar. Illum jaqbel

lili u lilkom li żwieg tagħkom isehh. Lilkom biex tiehdu l-istat tagħkom u jiena biex nehles minnkom. Minn hawn u ftit iehor jaslu l-gharajjes tagħkom. [*Lil Marija*] Xhin hu?

MARIJA: Dalwaqt il-hdax. . . .

TEREŻA: Hi, x'wahda din, dalwaqt jaslu. . . .

MARTIN: Il-hin diehel. L-gharajjes tagħkom bil-mistednin ftit iehor jkunu hawn. Lestu l-mejda – Qis li ma tagħmlux xi xenata li tista' thassar l-gherusija ghax dik tkun l-akbar disgrazzja tieghi. . . qassmu l-mistednin ta' Marija naha u ta' Tereza ohra, ghax Alla jbierek l-gharajjes tagħkom wil-mistednin lanqas huma tal-istess partit u qis li ma tinbux lil xulxin. . . biex isehh il-partit u wara hmistax ohra k'Alla jrid titilquli minn hawn ha noqghod wahdi. . . Jiena sejjer fil-kcina niehu hsieb il-borma [*Jobrog*].

TEREŻA: X'kull wahda, illum il-papa ghamilhielna. Kemm baqa' lura!

MARIJA: U mhux int ilsienek twil?

TEREŻA: Ilsienek twil int. Dan x'ghandu x'jaqsam?

MARIJA: X'ridt tghidlu bil-*boy friend*? Ma tafx in-niestar-raham kemm huma skrupluži?

TEREŻA: Ma ghandekx xi tghid? Mela int ma ftaħartx bil-*boy friend* tieghek ukoll?

MARIJA: Imma int semmejtu l-ewwel, ja paċpaċa li int. . .

TEREŻA: Paċpaċa int. Ara ma ngħidlekx!

It-tnejn dejjem jisbnu għal xulxin – Lehenbom jogħla sa twerziqa.

MARIJA: Trid titfa' l-htija fuqi, ja paċpaċa?

TEREŻA: Paċpaċa int ghax lanqas taf xi tkun qed tghid. . .

MARIJA: Jiena ghandi ghaqal biex nixtrik u nbighek. Għalhekk mas-sinjuri dejjem kont stmata, mhux bhalek!

TEREŻA: Stmata hej. Għalhekk mhux fil-kcina wahdek dejjem kont tiekol. . .

MARIJA: Jiena mas-sinjuri qatt ma hadt kunfidenza. M'iniex wiċċi tost!

TEREŻA: Ajma min qed jitkellem! Qed tghid hekk ghax ghajjura. Lili s-sinjur kien iżommni niekol fil-mejda mas-sinjura. . .

MARIJA: Għas-sabiħ wiċċek!

TEREŻA: Xi trid tghid bih dan il-kliem? [*Idejha f'wiċċha*]. . .

MARIJA: Narga nghidlek, għas-sabiħ wiċċek!

TEREZA: [*Idejha ponnijiet ma' wiċċ Marija*]. Ghidli xi trid tfisser, qed inghidlek għax sa niggranfak.

MARIJA: Trid taf? Mela ħalli nghidlek! [*Kif tgħidilba bekk taqbadha minn xagħarha. L-oħra taqbadha minn xagħarha wkoll. Twerżiq kbir. Jiġi jiġri missierbom bil-bastun f'idu.*].

MARTIN: Sa tisktu, ja żewġ imġienen! Dalwaqt jiġu l-għarajjes taġħkom u jekk isiru jafu x'żewġ anġli fikom, kemm tinħabbu, kemm intom bil-għaqal, nibza' li jisfratta kollox u tibqgħuli ma' wiċċi. [*Lil Marija*] Żgur inti bdejtha dix-xenata! Taf għax ma nagħtikomx xebgħa bastun.

Marija u Tereza jitolqu 'l xulxin, jirrangaw xagħarhom u hwejjigħom jitmaddfu u jlestu għall-għarajjes, sekti. Martin jargħ' joħroġ jonfoħ. Joqogħdu bi kwiethom sa kemm.

MARIJA: Int dejjem tobghodni... anki missieri ma jaħmilnix... lili biss ra...

TEREZA: Oqgħod, ja mikduda...

MARIJA: Kulħadd bil-preferenzi. Anki fid-dota jiena mort l-aġħar.

TEREZA: Ara ma nghidlekx. It-tomna raba' tas-Sinet li ħadt int aħjar minn tiegħi...

MARIJA: It-tomna raba' ta' Marzena li ħadt jiena fiha ħafna blat. Jien għandi mniex ingerger.

TEREZA: Imma tiegħek fiha iżjed minn tomna.

MARIJA: Tomna biss fiha... tomna biss, taf...

TEREZA: Fiha iżjed...

MARIJA: Hallini minnek, Jien mort l-aġħar...

TEREZA: Kif mort l-aġħar? Mort l-aġħar jiēna.

MARIJA: Ghid fiex mort l-aġħar.

Idumu jgħajtu bekk wiċċ imb-wiċċ, Imieru lil xulxin sakemm jerggħu jaqbd u f' xagħar xulxin. Twerżiq.

MARTIN: [*Jgħajjat minn ġewwa*] Ja xjaten li intom, sa tisktu... jekk tinħaraqli l-patata mħabba fikom noqtolkom it-tnejn...

Marija u Tereza jinfirdu minn xulxin. Għal darba oħra jirrangaw xagħarhom u jerggħu jaqbd u jiffaċendjaw sakemm tarġa' taqbad.

TEREZA: Dejjem tiġbed lej. Kollox trid għalik. Il-farda tan-nanna Gerit

mhux int hadtha?

MARIJA: Wid-dublett ta' mitt lembuda tan-nanna Gerit min hadu?

TEREZA: Ajma hej. Sa nilbes id-dublett ta' mitt lembuda u mmur nippas-sigga Ghar id-Dud bih, arani. Dak x'jiswa?

MARIJA: Mela ma jiswiex! Dak antikita. Mur bighu biex tara x'iddahhal tieghu.

TEREZA: U hallina minnek . . .

MARIJA: U zgur, ma sibtx xi tghid issa. Ic-cappetti taz-zija Zabbetta min hadhom?

TEREZA: Antikalja. Ghax ma tghidlix min ha l-imsielet taz-zija Marinton?

MARIJA: Hadthom jiena, Ma jiswewx habba.

TEREZA: Kemm int ta' sebghek f'halqek!

MARIJA: Daqskemm int ta' sebghek f'halqek int. Il-polka tan-nannu min hadha?

TEREZA: Ghax ma ssaqsix min ha c-cintill tan-nannu u dak il-gmiel ta' garikor?

MARIJA: Kiesha. Taf x'imissek tghid, min ha l-gizirana tal-mama - dik tiswa hafna flus.

TEREZA: Il-gizirana, jekk joghg'bok, hadtha jiena u dik mhix gejjja minn tal-mama imma xtrajtha jiena bi flusi.

MARIJA: Giddieba!

TEREZA: Giddieba int u min ighid li ma intix!

MARIJA: Iva eh, jiena giddieba? Mela halli nurik jiniex giddieba.

Jergghu jaqbd u xaghar xulxin. Twerziq. Jigi jigri jonsoh missierhom bl-imrewha tal-kenur f'idejh. Jaghtihom daqqtejn kull wahda fuq il-warrani. Imbaghad b'xaghar rashom f'idejh it-tnejn b'lehen mgbaddab ghal darb'ohra jghidilhom.

MARTIN: Demonji - Ma ghedtilkomx li l-gharajjes taghkom dalwaqt jaslu? Ma tafux toqoghdu bi kwietkom ghal ftit? [Jitlaqilhom xagharhom] Isimghuni, uliedi, jekk dan iz-zwieg jisfratta jiena nsiefer jew mmur naqbez minn x'imkien . . . Jekk dan iz-zwieg jisfratta ma ssibux ragel iehor li jehodkom. Tafu kemm siefru rgjel dis-sena? . . . Ma ssaqsunix? . . . nghid ilkom jien . . . Dawn l-ahhar snien siefru daqskemm hawn nies Ghawdex kollu . . . hekk qalli Mastru Karm . . . U taf x'qalli Mastru Karm ukoll?

... qalli li dalwaqt jasal iż-żmien li għal kull givni jkun hawn sitt xebbiet... Jekk dan iż-żwieġ jisfratta intom tibqghu ma' wiċċi... u jiena mbagħad ma nafx x'isir minni...

Tabbita fil-bieb. Il-bniet jirrangaw ruħhom malajr — fuq xogħolhom gisu ma gara xejn. Martin imur jiftaħ.

MARTIN: [*Lil-Tereza*] Tereza, gie Ġuzepp.

ĠUZEPP: Ġejna kmieni għandu jkun...

MARTIN: [*Iressaq lil Tereza li tagħmel ta' bir-ruħba qed tistħi*] Hawn Ġuzepp, Tereza, ilha tistenniek. Jahasra thobbok wisq. Imma baqgħet misthija hafna avolja għamlitha man-nies...

ĠUZEPP: [*Jieħu id Tereza f'idejha. Jagħfashiela, imbagħad isaqsiba*] Kuntenta?... Kollox jasal hux, Tereż? Ilni bi ħsiebek hames snin. Kemm domt Malta man-nies kont narak ftit wisq, ftit meta kont tigi tara lil missierek. Issa sa fl-aħħar wasalna... hmistax oħra ntejjgu. Ferħana Tereza?

TEREZA: [*Titbissimlu grixtija grixtija u minn taħt ilsien tgħidlu mhejma*] Kuntenta hafna... Imma...

ĠUZEPP: Hemm xi imma, Tereż? Mhux biżżejjed taqtaqqli qalbi sa għedtli iva?... Ma għadekx bil-ħsieb ta' xi Malti hux? [*Bid-dakka*].

TEREZA: Trid x tmur! Ġuż, mela aħna tal-istess drawwiet tal-Maltin. Jiena lilek habbejt, lilek biss. Imma qalbi sewda għax ser ikolli nħalli lil papà... u lil oħti Marija... ma tafx, hajja ġdida... ħsebijiet godda... meta tiżżewweg toħroġ mid-dar għal kollox.

ĠUZEPP: U la tinkwetax. Aħna mhux fejn missierek ser inkunu noqogħdu?

MARTIN: Dak il-post tal-pjazza imbiegħed imma ahjar minn dak li hawn fejni. Ma qbiltux fuq il-kera?

ĠUZEPP: Xi qbilna... tawh rigal ta' hamsin lira u hadhuli... mhux għax ma kontx raġel nagħtih hamsin lira rigal imma ma ridtux jiskapriċċani.

MARTIN: [*Rassenjat*] Tkun magħmula l-volontà t'Alla... [*Lil-Tereza*] Mur agħti daqqa ta' għajn dak il-għagin u l-patata...

TEREZA: [*Toħroġ. Hi u ħierga thares lura lejn Ġuzepp. Tarab dahru lejha u bil-mod tgħid lil Marija*] Inkedd; tiegħek mhux mgħaġġel jiġi jarak.

Marija tgħaqqad il-ponn minn taħt u Tereza titlaq 'il barra. Imma dak il-ħin tinstama' tabbita oħra fuq in-naħa l-oħra tal-bieb. Martin imur jiftaħ.

MARTIN: Wasal Karlu. Ghaddi, ghaddi, Marija, wasal l-gharus tieghek ukoll. Issa ahna lkoll. Issa familja wahda.

Marija tmur tifrāh bib, Tgħidlu jghaddi, Karlu imma, waqt li qed iżommilba idha f'idu, iħares ċass lejn in-naħa l-oħra. . . lejn Gużep. Minn naħa l-oħra Gużep iħares lejh ċass ukoll. Jidher li ma kinux qed jistennew lil xulxin. Ša dal-ħin terġa' tkun dablet Tereza li tmur in-naħa tal-gharus tagħha.

MARTIN: [Mifxul] Tharsux hekk bl-ikrah lejn xulxin, qiskom sa tibilghu wiehed lil ieħor.

TEREZA: Mela ma għeditlhomx li l-partit kien ser isir tat-tnejn f'daqqa?

MARIJA: Papà, x'ghamiltilna?

MARTIN: Uliedi, ma għeditlhom xejn. [Lil Karlu] Int oqghod bil-qiegħda hawn. [Lil Gużep] u int hawn. Int, Tereza, oqghod fejn Gużep u inti, Marija, fejn Karlu. [Iqaḥqah grizmejh bħal wiehed li qed ibati jfisser x'ghamel] .Le, ma għidtilhomx li kont ser inlaqqagħhom flimkien. Meta kellimt lil Karlu rajtu li lil Gużep ma jistax jarah b'ghajnejh. [Gużep jaħbat ser iqum bil-ponn imghaqquad, Tereza tnizzlu bil-qiegħda]. Meta lil Karlu semmejtli lil Gużep rajt li lanqas ried biss jisma' bih. [L-issess Karlu jaħbat ser iqum għal Gużep imma Marija tnizzlu bil-qiegħda] Isinghuni, uliedi. La tishnux għal xulxin. Jekk hawn xi hadd ħati ta' din il-laqgħa tagħkom bla ħsieb huwa jiena. Tafu għax laqqajtkom hawn? Laqqajtkom għax ma rridx biss naħseb li z-żewġ uliedi li dejjem trabbew fl-imħabba ta' xulxin, wahda ma tgħaddix mingħajr l-oħra, meta jizzewġu jibdew jobogħdu lil xulxin. Kif għidt jiena, Marija li jekk tixtri biċċa ċikkulata ma tinzlihiex jekk ma tagħtix biċċa minnha lil oħta u Tereza jekk tixtri ratal qubbajt fil-festa tar-raħal kienet tieħu ratal ieħor lil oħta daqs kemm thobbha, meta jizzewġu ser jitilfu din l-imħabba u flok jinħabbu jibdew jobogħdu lil xulxin? . . . Għax nafuha ahna, jekk ir-ragel tal-wahda ma jkunx jahmel lir-ragel tal-oħra jibda l-inkwiet fil-familja u dan ma ridtux jiena . . . U meta jkun hemm il-frott, meta Tereza 'kk Alla jrid ikollha għaxart itfal bħal ommha u Marija għaxra oħra, dawn it-tfal meta jghaddu fejn xulxin jibdew iħarsu bl-ikrah lejn xulxin ukoll? Imbagħad din il-mibegħda kollha għalfejn? Għax intom kandidati ta' żewġ partiti wiehed kontra l-ieħor? Il-Partit tas-Sofor huwa kontra l-Partit tal-Hodor. Imma z-żewġ xbejbiet ta' Martin ma humiex kontra xulxin. U mela għaliex żwiegħom għandhom ikunu kontra xulxin? . . . Għalhekk laqqajtkom hawn flimkien mingħajr ma għeditlkom. Issa jekk għamilt hażin jew tajjeb għiduli intom. . . .

Għal ftit jaqa' skiet kbir, sakemm Karlu iqum mirn postu u joffri idu lil

Guzepp. Dan jagħfasbielu. Jitgħannqu bħal żewġ ħbieb, Tereza u Marija imqanqlin jitgħannqu stinkien. Martin jimsaħ id-dmugħ. Jinstama' taħbit minn żewġ bibien mnejn daħlu Karlu u Guzepp. Marija u Tereza jmorru jifirħu, kulhadd in-naba tiegħu. Mill-bieb mnejn daħal Karlu jidhlu wieħed wara l-ieħor Toni, ħub, pulizija bil-frank, is-surmast ta' l-iskola, Fredu, u Wiġi kandidat ieħor tal-Partit tas-Sofor u mill-bieb mnejn ikun daħal Guzepp jidhlu l-tabib tar-raħal, Pawlu u Karmnu, żewġ kandidati oħra mill-Partit tal-Hodor. Martin ferħan jeħdilhom b'idhom wieħed wieħed. Imma milli jidher, il-ħbieb tal-wieħed ma kinux jistennew lil ħbieb tal-ieħor. Barra s-surmast wit-tabib tar-raħal li jmorru jifirħu b'xulxin l-oħrajn jibqgħu ssummati jħarsu lejn xulxin donnhom iridu jaħbtu wieħed għal ieħor. Skiet imbarazzanti. Tereza u Marija iħarsu lejn xulxin mis-xula, ma jafux x'jaqbd u jagħmlu sakemm...

MARIJA: [Tgħid lil missierha misxul ukoll] Jaqaw din biċċa oħra tieghek?

MARTIN: [Iqabqab grizmu u jgħid] Biċċa oħra tiegħi għall-gid ta' kulhadd.

U mhux minn rasi, tafux, Ridt naghmlilkom... ridt naghmlilkom... x'kelma qalli l-kappillan... [B'sebgħu fuq nagħsu] Iwa, ridt naghmlilkom surpriza... Lill-Kappillan għedtlu kemm kont inkwitat għax uliedi kienu ser jiehdu żewġ guvintur mill-aħjar, ma ssibx bħalhom jekk iddur Għawdex kollu, imma mbagħad hej, ma jaħmlux lil xulxin qishom kelb u qattus. Il-Kappillan, qalli, għandi hasba. Ismagħni, Martin... Qalli laqqa' l-għarajjes ta' uliedek fil-gurnata tal-partit ma' xulxin mingħajr ma jkunu jafu wieħed bl-ieħor... aghmel partit wieħed... u stieden tlieta mill-ħbieb tagħhom għall-festa... bla preferenzi, biex hadd ma jkollu xi jgħid; dik gurnata ta' ferħ u żgur jagħmlu ħbieb. Jekk ma jagħmlux, mela lix-xebbiet tieghek ma jhobbuhomx biżżejjed. U nrexxiet, għax araw Guzepp u Karlu hadu b'id xulxin u jiena ferħan hafna. Biex hadd ma jkollu xi jgħid stedint tnejn tal-iskola wkoll — lis-Surmast mal-ħbieb ta' Karlu u lit-tabib mal-ħbieb ta' Guzepp. Issa għiduli intom ghamiltx tajjed jew le.

Guzepp u Karlu jeħduba wieħed b'id u l-ieħor b'oħra, sinjal li l-hasba tiegħu imrexxiet.

TABIB: U lill-Kappillan ma stedintux, Martin?

MARTIN: Stedintu. Imma taf x'qalli, Qalli, Martin, li kont nista' ninqasam fi tnejn kieku nofsi kont mmur mal-ħbieb ta' Karlu win-nofs l-ieħor mal-ħbieb ta' Guzeppi. Imma billi ma nistax ninqasam l-aħjar ma niġix. — U din x'fiha, għedtlu, Sur Kappillan? Ser joqogħdu jaraw?

KARLU: Sewwa għedtlu. Dal-biza' għalfejn?

GUZEPP: Tassew. Dal-kappillan x'haseb li aħna, tgħid?

MARTIN: Mela wliedi, tafu x'qalli? Hareg kaxxa sulfarina bhal din mill-but. Qalli qed tara din is-sulfarina? [*Martin jagħmel dak li jgħid*] Arani, mela. Qabbad sulfarina. Qalli rajt kif hareg in-nar malli s-sulfarina messet mal-kubrit? – Rajt, sur kappillan, għedtlu. Qalli Martin, hekk ukoll il-partiti johrog in-nar minnhom malli jmissu ma' xulxin, jew xi hadd imiss magħhom. Jiena nibza' minn-nar. Għandi suttana ġdida ma rridx nahraha. . . . Xi trid tghid bih dal-kliem, sur Kappillan? saqsejt – Martin, qalli, il-bniet tiegħek sēr jieħdu żewġ ġuvintur ma hawnx bhal-hom ir-rahall kollu, imma għall-pulitka joqtlu. . . . jishnu wisq u jekk toghgob lil wiehed tiksirha mal-ieħor.

KARLU: Ara, Martin kliem il-kappillan ma għogobni xejn. Dak li qal hu ma jgħoddx għall-partit tas-Sofor. . . . il-partit tagħna partit tal-irġiel. . . . [*Kif igħid bekk sħabu, Fredu u Wiġi jinqalgħu lejn in-naħa tiegħu, igħidu: Sewwa qed igħid – Il-partit tas-Sofor partit tal-galantomi eċċ.*].

ĠUZEPP: [*Jishon*] Isma' jiena ma għandix hajta f'ilsieni. . . . jekk qed tghid li l-partit tal-Hodor mhux partit tal-galantomi, ngħidlek li ma intix galantom int u lanqas niesek. . . .

Sħabu, Pawlu u Karmnu jersqu lejn in-naħa tiegħu u l-erbgħa jharsu bl-ikreh lejn xulxin. . . .

MARTIN: Jahasra, x'ghamilt b'idejja! . . . dik kienet ċajta. . . . ċajta tal-kappillan. . . . ċajta biss. . . . Isa, surmast, tabib, jahasra, għidu kelma għall-ġid. . . . tħalluhomx ihassru festi. . . .

SURMAST: [*Lil Karlu*] Ahna ser nitbellhu, jew? Illum waqt il-ġlied? Jiena biex nieħu qatra ġejt mhux biex nismagħkom titlewmu? Isa, Karl, hallina minn dan. . . .

TABIB [*Lil Ġuzepp*]: Iva narrak imbieriek, jiena ġejt ferhan li ser nieħu qatra u int ser tagħmel dix-xenata? Isa, arġghu huġu b'idejn xulxin.

KARLU: Mhux dak il-kiesah beda?

TEREZA: Bdejt int u jekk jogħgħbok lill-gharus tiegħi tghidlux kiesah.

MARIJA: Għax ma ssikketx ilsienek, ja hmara li int. Mhux l-gharus tiegħek beda?

MARTIN: [*Jonsoħ u jgħajjat*] Uliedi, ser tħassru kollox. . . . [*It-tabib wis-surmast ifittxu jberrdubom waqt li l-oħrajn jibqgħu jharsu lejn xulxin donnhom iridu jieklu wiehed lil ieħor*].

TEREZA: Lili tghid hmara? Lili, ja kiesha. Ejja ħa nurik jiniex hmara. . . . [*Kif tghid bekk tmur taqbad f'xuxet oħtha. . . . Martin jagħti fuq rasu jgħajjat, Ifrdubom. . . . ser tħassru kollox. . . . Karlu u Ġuzepp iżommu*

kull wieħed l-għarusa tiegħu. Għal ftit taqa' sikta kbira. [mbagħad. . .].

MARTIN: [*B'lehen miksura*] Ara x'kelli nara llum. . . ; u dan mħabba daqxejn ta' ċajta. . . ; din l-imgharrqa politka. . . ; Karlu, Gużep, f'għieh Alla, ejjew ħudu b'id xulxin. . . ; ejjew. . . ; uliedi, għidulhom jiehdu b'id xulxin. Aghmluhom paċi. . . ;

SURMAST: [*Iressaq lil Marija lejn Karlu waqt li t-tabib iressaq lil Tereza bdejn Gużep*] Inti, Tereza, aqbad b'idejn Gużep u inti, Marija, b'idejn Karlu. [*Karlu u Gużep jersqu lejn xulxin u bi tbissima jerggħu jiehdu b'idu xulxin*].

KARLU: Kienet ċajta. . . ;

GUŻEP: Ċajta biss. . . ;

MARTIN: Ċajta tal-kappillan. . . ;

SURMAST: . . . ; Prosit, hekk sewwa. . . ;

TABIB: Isbah mill-paċi ma hemmx fid-dinja. . . ;

MARTIN: Marija. . . ; Tereza, morru gewwa għib qatra lill-ħbieb. . . ;

Joħorġu. . . ;

TONI: [*Waqt li l-oħrajn jirkellmu bejniethom*] Mur għidilna, Pawl, kemm kellek tikber meta konna għadna mmorru l-iskola tal-Gvern flimkien. . . ; Il-pulitka għamlitek nies. . . ;

PAWLU: [*Imfantas*] Mela jien kont ħanżir, Toni?

TONI: U fħimni ħazin! Issa int bħal Koli ta' Xafrin? Dak jirgħa n-nagħaġ beda u jirgħa n-nagħaġ għadu. Int thallat ruhek miegħu?

PAWLU: Mela moħħ ta' kulhadd xorta, Ton?

TONI: Hekk mhux. Ara int, Alla jbierek, kemm imxejt 'il quddiem. . . ;

PAWLU: Il-bniedem hadd ma jkun jaf x'għandu jgħaddi minn għalih. Fejn qatt għaddieli minn rasi li għad irrid nibda nikkmanda lil Malta u Għawdex. . . ;

TONI: Bi ħsiebek tagħmel xi ħaġa sabiħa għar-raħal?

PAWLU: Jiena. . . ; u mela le. . . ; lill-kappillan ga wegħedtu li nwaħhallu żewġ fanali quddiem iz-zuntier. . . ; nifthulu triq għan-naħa ta' Għajn Sigar. . . ; u nwaħħlu erba' fanali mal-ħitan. . . ; għax tkun għaddej bil-lejl lanqas tara taħlef. . . ;

KARMNU: [*Li jkun qed jissemma*] E, insejt tgħidli li sa nqabbd u ħafna nies

jaħdmu... kemm Alla ħalaq... biex ħadd ma jgerger...

FREDU: ... Imma dax-xogħol kollu, ngħid jien, kif ser tagħmlu jekk il-Gvern mhux f'idejkom?

WIGI: Sewwa qed tghidlu.

PAWLU: Ara x'qallek, elezzjoni oħra aħna nirbhuha.

KARMNU: Darb'oħra ma nitilfuhix il-pultruna tal-bellus li hemm f'dik id-dar sabiha.

PAWLU: X'dar-hi?

KARMNU: U dik id-dar fejn jiltaqgħu tal-Gvern x'jghidulha bħal issa? Għidilna int Mast.

SURMAST: [*Ikun medbi jitkellem ma' oħrajn*] Lili qed tghid?

KARMNU: Iva, lilek Mast. X'jghidulha dik il-kamra fejn jiltaqgħu biex jithadtu kulħadd jghid tiegħu?

SURMAST: Emminni ma nafx għal xiex trid tghid. [*Isejjab lit-tabib*] Dott, ara Karmnu tagħna jrid isaqsik xi ħaġa... ma nistax naqbad x'inhi.

KARMNU: U dik, tabib, dik, għorfa bħal kamra kbira kbira fejn jiltaqgħu dawk li jikkmandaw lil Malta, Għawdex u Kemmuna...

SURMAST: Karm, zid Kemmunett u Filfla biex tkun semmejt kollox.

TABIB: Naf għalfejn qed jghid. Għall-Assemblea Legislativa.

KARMNU: X'kelma twila... il-kliem tal-iskola twil wisq...

It-tabib itaptaplu fuq spalltu u hu wis-surmast joqogħdu jithadtu bejniethom...

PAWLU: [*Lil Toni*] Taf x'qed ingħid, Ton. Lil Karmnu fraħtlu talli tala' fil-Gvern u lili lanqas kelma.

TONI: Ara taħseb li ma ridtx nifraħlek ukoll, taf... għaliġa jien bniedem tas-servizz, ġejt hawn biex nikkompanja 'l ħija Karlu u għada għall-uniformi bħas-soltu... wil-Bambin jehlisna mill-politka. Issa jiena rrid minnkom... Kos, jaqbadni d-dahk x'hin niftakar li konna l-iskola flimkien; min jaf kemm morna l-għalqa u għrejna għall-bejtiet tal-għasafar u issa meta narakom ser ikolli nsellimkom.

KARMNU: Mhux għaliġa, Ton, imma meta tarana sellmilna għax jekk ikun hemm xi ħadd iehor li ma jsellimx ma nkunux nistgħu nagħmlu favuri...

PAWLU: Sewwa qallek Karmnu, sellem, biex ma nagħtu 'l ħadd xi jghid...

TONI: U mela ma nsellemx. Lilkom naghrafkom minn mil bogħod, imma qaluli li hemm erbgħin minnkom... dawn biex tagħrafhom kollha trid twaħħlilhom medalja... :

FREDU: Taf li għogħbitni l-idea ta' Toni. L-ewwel haga li naghmlu malli nitilghu fil-Gvern nghaddu liġi biex kull min jikkmanda 'l Malta u Għawdex jibda jgħib il-medalja... :

PAWIU: Medalja sabiħa... :

KARMNU: Medalja tad-deheb... :

FREDU: U le tal-fidda biżżejjed... Nibzghu għall-kaxxa ta' Malta, l-aħwa! basta medalja... :

KARMNU: Hares, huti, in-nies mhux midalji trid imma x-xogħol... ħobż id-dar.

KARLU: [Li jersaq fuqhom jissamma' ma' Gużep] Min għamel xogħol daqs il-Gvern tas-Sofor?... :

GUŻEPP: Tal-Hodor għamel iżjed... :

KARLU: Min fetaħ il-gibjun?

GUŻEPP: Min bena skejjel l-aktar?

KARLU: Min fetaħ il-latrina tat-Tokk?

GUŻEPP: Il-partit tal-Hodor!

KARLU: Mhux veru. Qed nghidlek fetaħha l-Partit tas-Sofor.

Jibqgħu sa stit iehor imieru lil xulxin, wieħed igħid tas-Sofor, l-iehor tal-Hodor sa ma jibdew ifersru idejhom f'wiċċ xulxin... :

GUŻEPP: Issa telagħli. Intom is-Sofor taf x'intom? qabda nies ma temmnu b'xejn... :

KARLU: U intom, intom taf x'intom?... qabda nies faċċoli... faċċoli... :

Gużep u Karlu jkunu ser jaħbtu għal xulxin. Iferrqubom is-surmast u t-tabib waqt li l-obrajn joqogħdu jbarsu donnhom jistennew jaraw xi taq-tigħa. Dal-ħin jidbru deħlin minn ġol-kċina Martin, Marija u Tereza bil-gabarrè mimli xorb u helu għall-għarajjes wil-mistednin. It-tfajliet jin-fexxu jwerzqu, bil-gabarrè ser jaqa' minn idejkom.

MARTIN: [Lit-tfal] Hsiebkom f'dak il-gabarrè... għamilt hafna spejjeż għal xejn... ser tħassru kollox... Niżżlu dak il-gabarrè fuq il-mejda... : razżnu l-għarajjes tagħkom feroċi li għandkom għax ma niflaħx iżjed għal dawn ix-xenati... [Jagħmlu bekk - Kulħadd jiskot. Wara pawsa] Issa ħalluni nitkellem... : Isimgħuni, uliedi, Gużep u Karlu u intom sur-

mast u tabib araw jiniex qed nghidilkom sewwa – [*Lil Karlu u Ġużepp*] Ejjew 'l hawn [*Jagħmlu hekk*] Intom tridu tiżżewġu lil uliedi? [*Inkwitat għax ma jitkellmux, iġġajjat*] Tridu, jew le? [*Jagħmlu iva b'rashom*] Tridu. Kollox sewwa. Issa Ġużepp u Karlu isinghuni, Tereza u Marija qatt ma kellhom xi jgħidu f'ghomorhom hlief illum m'habba fikom. Mill-bqija tfajliet kwieti ssemmix, tal-knisja, tal-ġabra. Jinhabbu ma jghaddux wahda minghajr l-oħra. [*Lil Ġużepp*] Jiena naf kemm thobbha lil Tereż. Għidli s-seww. Lil Tereż trid taraha qalbha sewda mhabba fik?

ĠUZEPP: Le ma rridx. :

MARTIN: [*Lil Karlu*] Int lil Marija ma thobbiex anqas milli Ġużepp iħobb lil Tereza. Mhux hekk?

KARLU: Inhobbha daqs ruħi l-ġhaziża. :

MARTIN: Mela lin-nisa tagħkom tkunu triduhom isellmu lil xulxin u jmorru għand xulxin, mhux hekk?

KARLU U ĠUZEPP: U mela le. . . :

MARTIN: [*Jaqbad id il-wieħed u l-ieħor*] Mela aghmlu paci. Sa tiehdu lill-ahwa. Qisu li tghixu bhal ahwa. :

SURMAST: Bravu, sur Martin. :

TABIB: Raġel tas-sens is-sur Martin. :

MARTIN: Isaw Ġużepp u Karlu, aghfsu id xulxin. . . :

Jagħmlu hekk

KARLU: Kienet ċajta. . . :

ĠUZEPP: Ċajta biss. . . :

MARTIN: U issa nixorbu qatra bis-saħħa tal-ġharajjes. :

Kulhadd jersaq fuq il-mejda u jieħu tazza xorb. Ighidu flimkien: Bis-saħħa tal-ġharajjes! xhin ikunu qed jerġġbu jqiegħdu t-tazzi battala, tinstema' taħbita fuq il-bieb. Martin imur jiftaħ.

MARTIN: Issa ahna lkoll. Hawn Kurun il-ħuttab. . . : [*Ġużepp u Karlu jmorru jifirbu bih*] Ara Kurun. . . : X'hemm Kurun. . . :

KURUN: Martin stedintni għall-qatra mal-ġharajjes. Mhux hekk kien jixraq? Il-ħuttab jorbot u ġejt biex norbotkom. . . :

MARIJA: [*Lil missierha – innervjata*] Papà, lilna ma għeditilna xejn b'dan?

TEREZA: [*Innervjata bħalba*] Kollox la antika. :

MARTIN: Ma għedtlikom xejn... ridt nagħmlilkom... x'inhi l-kelma li qalli l-kappillan... [*Iħabbat sebġhu fuq nagħsu*]... sibtha... surpriza... Ridt nagħmlilkom surpriza. Għedt Marija u Tereza il-hwejjeġ kollha tan-nanna għoġbuhom... kullma sabu fis-senduq... id-dublett ta' mitt lembuba... il-farda... il-kulè... ix-xinilja tas-suf... iċ-ċulqana... kullma halliet warajha... Għedt mela żgur li joghġbuhom ukoll l-usanzi tan-nanna. Illum Kurun ser jorbotkom kif il-huttab rabat lin-nanna man-nannu u lili ma' ommkom, Alla jahfrilha. U hekk, uliedi, illum ser negġhu mmorru għall-antik... L-antiki nies tajba.

GUZEPP: Jiena l-antiki joghġbuni hafna. In-nies tal-lum ksuhat għandhom wisq.

Paulu u Karmnu jgħidu kliem li juru li jaqbd.

KARLU: Taf li lili dawn id-drawwiet tal-antiki joghġbuni wkoll! Id-dar għad għandna d-dublett tat-tieġ li żżewġet bih il-bużnanna u sidrija tan-nannu bil-buttuni langasin, ma hix sabiħa bi ftit.

SURMAST: Jiena diletant tal-antik, xi darba ħallini narahom.

TABIB: Kemm kienu jilbsu isbaħ mill-lum l-antiki. Jien għandi mużew shiħ id-dar.

FREDU [*Lil Martin*]. Ahna ser niehdu qatra tal-għarajjes jew le?

MARTIN: Isa, Kurun fittex orbothom...

KURUN: Hawn jien arani... [*Lil Martin*] qieghed erba' sigġijiet tnejn tnejn fejn xulxin fejn il-ħajt.

Martin jagħmel bekk. Ighinub x'uhud mill-oħrajn.

KURUN: [*Lill-għarajjes*] Int Karlu u Marija oqoġhdu din in-naħa; Tereza u Guzepp din-naħa. [*Wara li qagħad iħares lejhom jitgħaxxaq bibom*] Xi ġmiel ta' xebbiet u ġuvintur. Karlu jekk iddur ir-raħal kollu ma ssibx tifla oħra bħal Marija tiegħek. [*Lil Guzepp*] U xi ngħidu għal Tereza tiegħek, Guzepp. [*Idur fuq Martin*] Habib, għandek tassew biex tifraħ li għandek żewġ xebbiet bħal dawn... qronfol tar-raħal tagħna... U fejnu ma jienix narah? Fejnu, Martin?

MARTIN: Min, Kurun?

KURUN: Qed infittex gabarrè u f'dal-gabarrè żewġ criket tad-deheb biex norbtu l-għarajjes wir-riżq wil-barka.

MARTIN: Għal kollox hsibtlek... Arani sa ngiblek kollox... [*Jidbol oew-wa jgħib gabarrè b'żewġ criket fib. Imur quddiem l-għarajjes*] Guzepp, int iċ-ċurkett tiegħek ġibtu?

GUZEPP: Mela le. Niġu għall-partit bla ċurkett? . . .

MARTIN: Ixh̄tu fil-gabarrè fejn dan, iċ-ċurkett ta' Tereza. [*Jagħmel bekk*]

MARTIN [*Lil Karlu*]: U int, Karl, lil Marija ma xtrajtilhiex xi ċurkett ukoll?

KARLU: U mela le. Hawn hu. [*Jixh̄tu fil-gabarrè*]

MARTIN: [*Lil Kurun*] Hawn il-gabarrè biċ-ċrieket. Fittex orbot, Kurun . . . orbot. . .

KURUN: [*Bil-gabarrè f'idu*] Kemm inhossni ferħan. . . żewġ ġuvintur u xeb-biet bħal dawn fejn ser issib. . . [*Lil Guzepp u Tereza*] Aghtuni idej-kom halli nġhaqqadkom. . . Hekk, sewwa hafna. . . u issa ċ-ċrieket. . . ha naraw sewwa [*Idaħħal iċ-ċurkett l-ewwel f'sebgħa Guzepp u mbaġhad f'sebgħa Tereza*]. . . Jidhlu tal-qjies. [*Lil Karlu u Marija*] U issa intom aghtuni idejkom halli nġhaqqad lilkom ukoll. . . sewwa hafna – wiċ-ċrieket. . . tal-qjies. . . jġgukom sewwa kollha. . . Jalla intom ukoll tkunu sewwa ma' xulxin sakemm joghġob 'l Alla. . . sal-mewt. . . [*Martin jidher jimsaħ id-dmugħ, Kurun jittendi, jgħidlu*] Martin, illum nifirhu mal-ġharajjes. . . hallik mil-biki. . .

MARTIN: Hallini, Kurun, xhin niftakar li ser nitlef żewġ ġawhriet bħal dawk; l-għaxxa ta' ħajti wil-bastun ta' xjuħiti. . .

Tereza u Marija jħarsu lejn xulxin minn taħt 'il taħt.

KURUN: Alla jsabbar, Martin. [*Lill-mistednin*] X'qegħdin tagħmlu tħarsu biss? . . . [*Jersqu lejn il-mejda*] Middu idejkom l-aħwa, mela dan il-helu, u dan ix-xorb għalxejn?

Martin u x'ubud igħinub iqassam ix-xorb. Kliem ta' xewqat sbieħ bħal 'Bis-saħħa tal-ġharajjes, Alla jgħaddihom 'il quddiem. . .'

Wara x-xorb is-surmast wit-tabib jersqu fuq l-għarajjes, jgħdulbom b'idejbom, isellmu lil-Martin u jtilqu. Bħalhom jagħmlu l-mistednin kollha. . . Kurun l-aħħar li jtilaq.

KURUN: [*Hu u ħiereġ*] Jekk Alla jrid, ma ndumx ma nerga' nduq il-biskut-tini tagħkom. . . taħt sena ohra. . . u għal għaxar darbiet bħal ommkom . . . Alla jgħaddikom 'il quddiem. Saħħa! [*Johrog wara li kulħadd ikun qallu saħħa, jwieġeb*] Grazzi hafna taf! . . .

GUZEPP: Issa, Martin, aħna ftehimna li mmorru sa Ta' Pinu. . . ma tiġix magħna?

MARTIN: Mhux illum. Minn joqġhod mal-kċina? Meta ttejġu u jkun kollox sew. . .

KARLU: U ejja, Martin, Tieħu gost fil-karrozza. . .

MARTIN: Mhux illum. Imma hmistax ohra, jekk Alla jrid, niġi Ta' Pinu magħkom biex niringrazzja lill-Madonna.

MARIJA: [*Tindiebes mal-għarus tagħha*] Kemm inhossni ferhana.

TEREZA: [*Lil-Ġużepp*] Dalwaqt inkunu ta' xulxin.

L-għarajjes jitgħannqu. Fit-tagħniqa waqt li it-tnejn iħarsu lejn mis-sierhom Tereza ssejjaħ li Ġużepp Joey u Marija lill-għarus tagħha Charlie. . . L-għarajjes biex ikomplu ċ-ċajta waqt li jgħannqubom isej-ħulhom Terry u Mary.

MARTIN: Bhu xi ksuħat. . . .

ĠUZEPP: Ċajta. . . .

KARLU: Ċajta biss. . . .

Jinfexxu jidhku. Imbagħad joħorġu 'l barra lambranzetta. . . .

MARTIN: [*Xħin isib ruħu waħdu, b'għajnejb mersugħa lejn is-sema, s-swaba' ta' idejeb imdaħħla ȳo xulxin bħal min qed jitlob bl-akbar herqa jgħid.*] San Nikola tal-Venturi, Patri Bemard qalli li inti twassal iż-żwieġ tax-xebbiet. . . Ismagħni sewwa, San Nikola, jekk sa hmistax ohra ma jinqala' xejn wiż-żwieġ jimexxi, u jien neħles miż-żewġ xjaten li għandi, jiena nixgħellek xemgħa kuljum għal xahar u nsumlek ħobż u ilma għal xahrejn. . . .

Jinzel is-Siparju

Mibdija fit-12 ta' Ottubru filgħodu 1955.

Mitmuma fil-15 tal-istess xahar filgħodu.

TMINTAX-IL SENA ILU

Lil bintu kont nafha. Ma kellux
hlietfa. Kellha xi tmien snin;
u kienet maghtuba minn twelidha.
Kienet helwa li ma nghidlekx.
Kellha ghajnejha żoroq, xagħarha
qastni u wiċċ mimli dehen, għad
li hekk ċkejna.

Il-Hadd, 25 ta' Mejju, 1941.

Mid-Djarju 'Taht in-Nar'
ta' G. Ellul Mercer.

*It-tifla kienet mietet f' dirgħajn ommha,
Bil-kemm kellha tmien snin: fi sjuer ħajjitha
tidħak kull fejn taraba, wiċċha bħal warda
li tiftaħ helwa għad-dawl tax-xemx ħanina.
Għajnejha kbar u żoroq kienu jiddu
bis-safa ta' go qalbha, w fuq xuffiejha
kellha t-tbissima bienja tat-ifulija,
Kulhadd iħobbha: i-tfal jilagħbu magħha,
wil-kbar imellsu xagħarha bħat-tajjar.
Dit-tifla barra t-triq u kullimkien
kienet il-għaxxa w l-bena tal-girien,
Kull fl-għaxija, qabel timented f' sodditha
kienet quddiem il-kwadru tal-Madonna
tghid m' ommha fiit tat-talb, u mbağħad, imghannqa
ma' pupa ċkejna torqod il-lejl f' sikkitha,
Kemm kienet bienja w saffa dik il-ħajja
ta' tifla li ma tafx il-qerq u l-ħażen!
Il-lum hemm kienet mejta f' dirgħajn ommha,
rasha mitluqa 'l wara, wid-demm ħiereg
igelgel minn fuq gbinba: fuq għajnejha
nofshom magħluqa kien hemm iċ-ċpar tal-mewt,
Driegħ wieħed għadu mdawwar ma' għonq ommha
wid-driegħ l-ieħor mitluq bla saħħa w ħajja,
u bejn subgħajha zgħar qishom tax-xama'
għadba kemm kemm imqabbda pupa ċkejna.
Kienet qed tilgħab tbennen dik il-pupa
fuq il-għatba tal-bieb, tghannilha w tbusħa
tghannaqha ma' sidirha, u iħaddanba.*

Il-jum kien diefi, ċar daqs il-kristall,
il-ħajja kienet miexja bla tfixkil:
ħadd ma jaf mnejn leħħ ajruplan bħal sēqer
u waddab bomba – wahda biss – u għab.
Warajb ħalla tarbija fl-art minxura
f'għadira demm.

It-tifla kienet mietet f' dirgħajn ommha,
u dik l-imsejtna omm, għelm tat-tbatija,
ma selħitx tibki. Ebdha demgħa taħraq
ma xerrdet minn għajnejha, ebdha tnehida
ma telgħet fuq xufftejha, imma qalbha
bil-biza' w l-hemm ħassitħa ser tingqasam.
Għaliex dad-demmm? id-demmm ta' nies bla ħtija,
id-demmm ta' ifal ċkejkni fil-fjur tal-ħajja?
Id-demmm iservi sabitex bib jinħaslu
l-idejn ta' l-ambizzjoni. Imma, ja bniedem,
mhux il-qawwa ta' l-armi u tad-dnewwa
li tigbed lejha l-qalb u ggib l-imħabba,
imma l-forza tal-għerf u tar-raġuni.
L-għaref iflitex il-ħelsien u l-paċi,
id-dgħajjes biss jaqla' w igib il-gwerer.
Mi-šħuta l-gwerral. għax hi ħniena m' għandhiex
mit-ifal li għira ma jafux ximbi,
it-ifal ċkejkni ta' imienja w għaxar snin.

25.v.59

GUZE CHERCUTI

GHANJA TAL-HARIFA

Fil-bogħod

is-šħab minxur mas-sema
siparju fin tal-ħarir
stirat quddiem il-mewt.

Fit-toroq

ir-riħ jigref, bi dwiefra,
u jħaxwex fil-weraq li waqa'
mis-sigar tal-ħarrub.

Fuq rasna

*l-għasafar ckejkna
imbeżżgħin mill-ajruplani
fi qtajja' jigr u mbikkija.*

Fil-ġnien

*tal-laring, fil-vaska siekta,
iħażżeż triqtu l-wiżż
simbolu minsi tal-imħabba.*

U fil-ħdura

*tal-ilma li far mill-funtana
jitwessgħu ċ-crieki
fejn għereq ftit ilu l-ibjad ġilju.*

Fil-vojt

*ta' qalbi, jitqanqlu t-tiskiriet
Trampil fil-bir tal-memorja –
u l-ħsieb iqabbel l-imgħoddi, bħal mohriet.*

21. x. 54

P.S. INGLOTT

HEKK HI L-HAJJA

*Bħal omm li, fil-għaxija,
xħin jasal ħin l-irqad,
tarfa' lil binha ckejken u tmiddu fuq is-sodda,
u b'dak lehenba rqiġ
toqgħod thannu w twiegħdu ħwejjeġ sbieħ,
waqt li binha mit-tieqa nofsba mbexxqa
jilmah ma' l-art il-ġugarelli
li kien qed jilgħab bibom,
bekk il-Hajja thannen għar-rqad lill-bniedem,
tfissdu f'ħoġorba,
waqt li tgħannilu w twiegħdu
rebħ u pjaċir fiż-żmien li ġej,
u hu mit-tieqa mbexxqa
jilmah ma' l-art, imfarrka,
il-ħidma ta' l-imgħoddi.*

ĠUŻÈ CHETCUTI

HOBŻ, INBID U ILMA

Tqanqil il-qalb, żmien wara, li għaddejt minn Triq San Ġuzepp u triqat oħra fil-bassifondi tal-Belt Valletta. ;

Il-bniedem ma jridx wisq biex ikun bieni:
dar fejn idabħhal rasu,
ħobż, inbid u ilma,
bniedem ieħor li miegħu jistaħ qalbu,
il-barka t' Alla u daqsxejn ta' tama. ;

Għaddejt minn triq mudlama;
gallerija fuq oħra,
iz-żewġ naħat tal-bini
tħares 'il fuq tistħajjel li sa jmissu. ;
It-tfal kienu jilagħbu
b' ballun marsus tal-karti. ;
In-naxxa tperper barra
qisbom bnadar ta' festa. ;
In-nies ta' din it-triq huma nies foqra. ;
Fil-faqat tal-kerreġja,
fil-kruba ta' kamritbom,
m' għandhomx gid ieħor blief dak ta' saħħitbom,
u ma jarawx ssubija
blief f' wiċċ ta' xi tarbija
jew fuq ħaddej żagħżugħa. ;
Id-dabħka tat-tfulija
u l-għanja ta' l-imħabba
jitħalltu mat-twerżiq ta' nies jitlewwmu
u ma' l-ilfiq ta' l-imbikkija. ;

Kif jgħixu dawn in-nies, fid-dieg, fir-rassa,
'il-bogħod mix-xemx, 'il-bogħod minn dik il-ħdura
li jħobbu jgħannu x' ħin ma jkollhomx x' jagħmlu
xi poeti tal-bliet?

M. MIZZI

METAMORFOSI

F'tal-Hajja l-karru miġbudin, nitbandlu
B'ħarsitna msammra fil-warrani 'l bogħod
Taħt it-tmexxija ta' Sultan it-Tama;
U fuq il-mergħa ta' din l-art tirtogħod,

Bin-nagħal ileqqu jieklu u jaħfu dejjem
Wiċċ dan il-Kożmoż fid-dawrien bla lgiem,
Hargu mill-Bieraħ, dieħla fl-Għada u Issa
Iġerru mlebbita is-sigħat u l-jiem.

Fic-ċpar tal-Bieraħ, in-Nessejja xwejħa
Ù z-Żmien, imgħannqa – mostri mġewwħa t-tnej' –
Jidbru jtellqulna biex jisirqu u jħarbtu
Il-Waltz tat-tiskiriet ħelu w għannej.

Inxebbhu l-Bieraħ ma' tibdil is-sura
Ta' sħaba mperrċa ma' ġwinħajn ir-riħ;
Ma' ġmiel il-ġonna, rieqed f'ħerba siekta,
Li darba warrad kollu lwien sabiħ.

Ma' kisra ħelwa, kollha lebma, ħierġa
Mis-sider mimli u bnin ta' Kanarin
Illi tintefa' għan-nżul ix-xemx: taslilna
Bħal karba mdejqa ta' l-Uħuħ fiż-żfin.

U l-karru jżerri...! Dħalna għal-lum mill-Bieraħ
Mill-Bieb imżewwaq kollu ljieli u jiem,
Fejn tfał, xjuħ, żgħażaġħ iġħixu lkoll imxaħħħa
F'ħolma ta' dawl u dlam. It-tfał bil-ħziem

Ta' l-bena f'qaddhom fil-Lum biss ħajjithom;
L-imgħoddi f'moħħom ma jsibx dejt malajr;
Ma tifrāħ qalbhom bid-duħħan ta' l-Għada;
Biss l-alla t'Issa jieħu incens il-ħajr.

Ilsiera z-żgħażaġħ ǧol-palazz fejn l-Hena
Isaltan ma' l-Imħabba kollha nar
Fuq tron illellex b'debēb u b'fidda jgħajtu;
Ix-xewqat fiergħa f'Għada kollha mrar.

*Ix-xjuħ, għajjena u sfajra b'wiċċhom 'l isfel
Miġbud mill-kalamita tat-tebut,
Itektku bil-għasluġ l-aħħar minuti
Tal-Hajja li qed toqrob sabiex tmut.*

*Għaliġa l-Lum buwa bħal ktejjeb mimli
Niket u ferħ imqalleb mill-bnedmin;
Jew qluġħ bajdani f'għirja lejn ix-xesfaq
Fejn sema u baħar jidbru t-tnejn mghannqin.*

*Qegħdin fil-Lum! Deħlin go l-Għada! Waqqfu,
Gerrejja mingħajr qalb! X' dinja ta' ċpar
Tostrilna l-fejn u l-meta ta' hajjiina,
U 'l qalbna dgħajfa toħnoq go l-imrari!*

*Kif minn għuf ommha teħles it-tarbija,
Hekk inti tara d-dawl minn għuf il-Lum:
Nirtogħdu naħsbu fik, Qawwa għejjena,
Bħal min jixxabat minn fuq xfar irdum.*

*Illum u Għada jgħaddu t-tnejn, jintilsu,
Jintfew bħal għajta mkaxkra fid-dagħbien
Tal-Bieraħ. U madwarhom in-Nessejja
Tal-mewt iż-żifna tiżfen hi u z-Żmien.*

Lulju, 1953.

KARMENU MALLIA

GHAWDEX FIL-ĠIEH TA' WILIEDU

(*Taħdita ta' A. Cremona, D. Litt. (Honoris Causa) li kellu jagħmel Għawdex minn fuq ir-Rediffusion fis-26 ta' Mejju, l-għada tas-Soirée d'Honneur li saritlu fil-B.I, Għawdex b'ġieb għeluq it-tmenin sena ta' ħajja biezla u li mħabba xi ċirkustanzi baqgħet ma saritx*).

Meta jien u xi kittieba Għawdxin oħra xi snin ilu konna mistednin mill-Professur Aquilina, Għawdx iehor, biex nitkellmu minn fuq ir-Rediffusion bhala Tifkira tal-Fruh ta' Stazzjon tar-Rediffusion f'Għawdex, jiena bhala sugġett kont għazilt *Għawdex fi Ċkuniti*, u deherli li kien sugġett li fuq stajt nitkellem minn qiegħ qalbi, għax minu d-destin gaghālmi, minn ċkuniti 'l hawn u 'l hinn, nitbiegħed minn dik id-daqsxejn ta' Gzira, għalkemm mhux għalkollox, jiena hassejt li t-tifkira ta' dawk is-snin ta' torbiti - ta' hena li ma nhallathie x ma' l-aqwa pjaċiri li hassejt band'oħra kienet għalija issarra f xi haġa wisq iżjed minn dawk il-ħwejjeg li bihom edhejt bnadijiet oħra, u minnhom garrabt il-ħlewwa ta' din il-ħajja, b'dak li tista' toffri il bogħod minn dik id-daqsxejn ta' gzira, li l-akbar pjaċiri li tista' toffri lill-qalb huma dawk li bihom żejnitha n-natura.

Illum jien kelli okkażjoni oħra li biha għandi għalfejn inżid mat-tifkiriet għeziež ta' art twelidi u dawn huma ta' dawk il-ħbieb'kompajżani tiegħi, li xi xahar ilu għoġobhom jistidnuni biex jagħtuni dak il-ġieh u ferħ li deħrilhom joffruli għall-ħidma tiegħi fil-qasam tax-xogħolijiet letterarji tiegħi sew sew matul dawn l-aħħar 48 sena, u li fihom jiena tajt ruħi għall-koltivazzjoni tal-Lsien Malti.

Tkun haġa wisq xierqa u flokha, iżda, li jiena f'din l-okkażjoni nfakkar ukoll, li sabiex illum wasalt, wara tant żmien, biex inwettaq b'dan ir-risq il-ħidma tiegħi għall-ġid ta' l-Lsien Malti, jiena kelli inkoraggiment u għajna ta' wiehed mill-aħjar studjużi tal-Malti, li b'xorti tajba tagħna, l-Għawdxin, għax il-biċċa l-kbira ta' ħajtu fostna l-Għawdxin u li tista' tgħid, Għawdex kien sar daru u pajjiżu. Jien irrid ingħid għall-mejjet u qatt minsi, is-Sur Ganni Vassallo, tip ta' bniedem gentom, li daqs kemm kien għaref daqs hekk iehor kien umli, bniedem li tiegħu tinsab tifkira għaziża mal-ħajt tad-dar fejn hu baqa' jgħix l-aħħar snin ta' ħajtu, tifkira imwaqqfa mill-ammiraturi Għawdxin li għalih bil-ħaqq kollu kellhom l-akbar qima.

F'din l-okkażjoni, li għalija hija wahda mill-paġni għeziež ta' ħajti, jiena kelli x-xorti niltaqa' ma' nies Għawdxin bħali, imma mhux ta' żmien ċkuniti, nies, imma, li jafuni u li saru ħbieb għeziež tiegħi daqs dawk ta' tfuliti, għax xi whud minnhom ħadmu miegħi fil-qasam tal-koltivazzjoni u progress tal-Lsien Malti; oħrajn li saru jafuni b'rihet l-istudju tal-Malti - nies li fi ċkuniti kienu għadhom ma deħrux fix-xena ta' din il-ħajja, iżda

imbagħad quddiem għajnejja dehru f'daqqa waħda mhaddnin miegħi b'dak il-ħsieb li l-qalb u l-moħħ tal-bniedem iġhaqqad bniedem ma' ieħor bl-akbar hbiberija f'dak ix-xogħol li jaġġmel g'ieħ lilhom u lil art twelidhom; l-iktar imbagħad meta nies bħal dawn huma ta' l-istess pajjiż, ngħidu aħna Għawdxin bħali.

Jiena f'dawn in-nies ma narax dawk šabi li l-lum il-biċċa l-kbira ma baqax hlief l-għażiża tiftkira tagħhom, dawn in-nies illum mhumiex dawk il-ħbieb li magħhom kont nilgħab, ngħaddi l-ġranet magħhom fis-sajf fuq ix-xtut ta' Marsalforn, ninzel magħhom il-Lunzjata naqbad iż-żringijiet, nitla' fuq il-ġholja ta' Gelmus niġbor it-tafal u l-ġebel għall-presepu, nispara l-maskli fuq il-bjut fil-festi, niskarta mill-iskola; mhumiex dawk il-ħbieb li magħhom doqg l-hena ta' tfuliti, imma ħbieb u šab li magħhom jiena marbut b'dak l-ideal li jgħollina 'l fuq minn din il-ħajja ta' idejiet materjalistiċi, u mliena bl-isbaħ ispirazzjonijiet għall-progress ta' l-sien-
na u ta' riżq għal pajjiżna. Fost dawn iż-żgħażaġ u rġiel li l-lum huma šabi tal-kitba Maltija, ngħodd ukoll oħrajn iċken minni li qed jaġġmlu g'ieħ lil pajjiżna bil-karriera sabiħa li għandhom jew li għamlu u li l-lum fil-ħajja soċjali tagħhom qegħdin iġġollu l-isem u l-importanza ta' Għawdex bl-ispirtu patrijottiku tagħhom, li jixbah lil dak ta' missirijietna ta' żmien, saħansitra, ir-Rumani meta Għawdex kien Muniċipju għalih.

Dawn il-ħbieb kompajżani tiegħi li xahar ilu ferħuli f'għeluq snieni, kif ukoll għax-xogħol li s'issa s-Sema tagħni x-xorti li nagħmel għall-ġid u progress ta' l-sien pajjiżi, jien hadtilhom b'idejhom u fraħt bihom għax-xogħol li hadmu għall-istess ideal tiegħi. Dawk iż-żgħażaġ li għad għandhom quddiemhom triqat u għoljiet li minnhom għad iridu jgħaddu, jien nixtiqilhom hajja twila u risq fi-ideal sabiħ tagħhom. Il-lum dawn jistgħu jgħidu li huma jirrapreżentaw dawk ix-xtieli li kien żara' mitejn sena u fuqhom il-pijonier tal-Kitba Maltija, Agius De Soldanis, li, qabel il-maġħruf lessikografu u grammatiku Vassalli, hadem l-ewwel vokabularju Malti, li għadu manuskritt, xi proverbi Maltin, u xi kotba żġhar ta' grammatika Maltija. F'dawn iż-żgħażaġ jiena nara, għalhekk, l-isbaħ mera ta' dik il-ħeġġa u hidma ta' De Soldanis u ta' xi oħrajn ta' qabel dawn iż-żgħażaġ kittieba Għawdxin li bil-kitba tagħhom kienu minn ta' l-ewwel fost l-Għawdxin li bdew iġġammru u jzejnu l-letteratura Maltija, bħalma, huma l-Mons Dun Alwiġ Vella bir-rakkonti storiċi tiegħu, u l-Mons. Dun Ġużepp Farrugia, li għadu mimli bil-ghomor uli l-pinna tiegħu, għall-proża u versi Maltin għadha hajja. Il-ġhadd ta' dawn il-poeti żgħażaġ, li fosthom Għawdex għandu l-unur li jgħodd ukoll poetessa li l-versi tagħha zejnu, ma' dawk ta' oħrajn, l-antologija tal-Musa Maltija, jidher biżżejjed kbir fost dawk ta' oħrajn li b'isimhom Malta għandha biex tiftaħar. Il-ġhadd tagħhom, nargħa' ngħid, għaċ-ċokon tal-gżira tagħna, huwa biż-żejjed kbir, iżda barra milli huwa kbir fin-numru, daqshekk ieħor ta' valur speċjali fil-

prosodija Maltija.

Lill-pajjiżani Għawdxin ohra li isimhom hu magħruf biżżejjed fil-karriera soċjali tagħhom nixtiqilhom riżq u progress fil-ħidma tagħhom għall-ġid u għieh tal-Gżira t'Għawdex. Għalkemm xi hadd jew xi wħud minnhom illum jinsabu fil-mistrieħ, wara żmien twil ta' ħidma professjonali, huma ma stmerrewx imiddu għonqhom għal xogħol patrijottiku bl-akbar sa rificċju ta' saħħithom u interessi privati; lil dawn ukoll, narġa' ngħid nixtiqilhom ir-riżq fix-xogħol amministrativ u professjonali tagħhom. Xogħolhom għandu jibqa' jissemma, u isinhom ikun maħżuż b'ittri tad-deheb fl-Istorja ta' Għawdex, bħalma hu u jibqa' l-isem ta' nies kbar Għawdxin, jew ta' demm Għawdxin, bħal tal-pitturi Mikiel Busuttil, midfun Għawdex, ta' ibnu Salvu, li miet Ruma, u ta' huh Klement, ta' Sir Pietru Pawl Pace, Isqof ta' Għawdex, u wara Arcisqof ta' Malta, ta' Sir Mikel'Ang Refalo, ta' Sir Arturo Mercieca, li għadu mimli bil-ghomor, u ta' oħrajn li għamlu għieh lil art twelidhom għall-ħidma tagħhom ta' moħħ u xogħol ieħor patrijottiku, fosthom ta' min isemmi lil Monsinjur Dun Ġużep Farrugia, li kien Segretarju ta' l-Isqof, bniedem imsemmi sal-lum għall-għerf tiegħu, kif ukoll ma' dan nistgħu nsemmu lill-latinisti Għawdxin, Dun Lawrenz Cutajar u dan l-aħħar il-Monsinjur Dun Salv Attard, tliet saċerdoti Għawdxin li kienu iż-żina tad-Dijoċesi ta' Għawdex.

Fost oħrajn Għawdxin studjużi u kittieba tal-Malti ta' żmienna, u li kieku ma miexx hekk heesrem konna naraw xogħlijiet tiegħu li kienu jisswew mhux f'it għall-istudju tal-Malti, nista' nsemmi l-ħabib tiegħi tal-qalb, l-avukat Ġużé Micallef, Għawdxin bħalna, u li wara mewtu halla, għalkemm fi tfulitu, lil ibnu, li fl-istudji filoġiċi tiegħu komplax-xogħol ta' missieru b'dik il-ħeġġa u ħidma li s'issa taw l-isbaħ frott. Ma' dawk fost l-Għawdxin li għamlu isem, u jkomplu jagħmlu isem, ma rridx inhalli barra lir-rumanzier Laurent Ropa, wild Għawdex, li bir-rumanzi uversi tiegħu bil-Franċiż żejjen isem art twelidu fost l-akkademiċi ta' Franza; fl-aħħarnett ma rridx ninsa lil ħabibi, il-Professor Ġużé Aquilina, Professor tal-Letteratura Maltija u tal-Lingwistika, li barra milli għamel għieh lilunni f'ix-xogħol li s'issa tana fl-istudji filoġiċi tiegħu, għaraf iqieghed u jirfed il-Malti fuq pedestal li qajla jista' jiġġarraf minn fuqu. Iżda l-aqwa mertu tiegħu huwa dak li bil-ħidma propagandistika tiegħu, għaqad l-isbaħ Armata ta' zghazagh kittieba, fosthom Għawdxin, li b'xogħolhom illum qed iżejnu l-Letteratura Maltija.

Jalla l-moħħ Għawdxin jibqa' jaħdem għall-għieh tal-Gżira u għall-progress ta' lsienna bħalma s'issa wera u qed juri fix-xogħlijiet sbieh tiegħu; jalla, bħalma naraw fl-isvilupp kommerċjali, amministrativ, soċjali u ekonomiku ta' Għawdex, dan il-moħħ Għawdxin jibqa' miexi bil-qluġh miftuhin u b'riħ ta' risq lejn ix-xefaq sabiħ tad-destin tiegħu biex dejjem inkunu nistgħu ngħidu - *'Aħna Għawdxin u kull wieħed minna għandu għalfejn jiftaħar li hu Għawdxin'*.

PATRI MANWEL MAGRI

1851-1907

Ta' G. BEZZINA

Min kien Patri Manwel Magri? Din is-silta minn gazzetta ta' zmienu turina kemm dan il-Malti kien bniedem kbir, maghruf u maħbub minn kull-hadd.

"The telegraphic announcement of Father E. Magri's death, which was speedily communicated to us, and through us given to the Public, produced a feeling of painful surprise in all the inhabitants of Malta." Dil-kitba maqluba għall-Malti tisser: l-aħħar tal-mewt ta' Patri Magri imwassla f'malajr lilna bit-Telegraf u li aħna xandarna, hasdet u mliet bin-niket lin-nies kollha ta' Malta.¹

Tassew ried ikun bniedem li għamel il-ġid lil art twelidu u lil għajru biex il-gazzetti jhabbru l-mewt tiegħu b'mod partikulari. Ġurnal ieħor kiteb hekk: 'Father Magri was of those men whom their country can ill spare. He is mourned universally and deeply.'

Patri Magri twieled il-Belt Valletta fl-24 ta' Frar, 1851. Trawwam fit-tagħlim fl-iskola elementari u fil-Liċeo ta' l-istess Belt. Imħarreġ tajjeb f'dawn iż-żewġ skejjel, għadda għall-Università bit-tir li jistudja l-liġi u jilhaq avukat, meta għal għarrieda u mingħajr hadd ma kien jissoponi fis-sena 1871 tħajjar isir religjuż. Ta' 20 sena daħal Ġeżwita.² Is-Sur Fons Marija Galea, haħbib tal-qalb ta' Patri Magri, kiteb hekk dwar il-ħajja tiegħu fil-kunvent: 'Fl-aħħar tiegħu, fuq ruhhu għall-aħħar, telaq id-dinja biex miġbur f'kunvent jagħmel il-ġid fid-dinja. Hutu l-Ġeżwiti jistgħu jixhdu lna fuq il-ħajja tiegħu ta' qaddis, dejjem haħbrieki għall-ġid tal-erwieħ, bla ma qatt fittex lilu nnifsu, moħħu dejjem biex kieku lil Malta jgħibha dejjem il quddiem.³ Billi kien maghruf għall-għerf tiegħu huwa kien magħzul biex ikompli n-novizzjat tiegħu fl-Irlanda. Wara li temm b'suċċess in-novizzjat lura f'Malta għamel kors tal-letteratura Latina u Taljana. Wara mill-ġdid reġa' kien ġie maħtur biex jintbaġħat l-Ingilterra. Franza u Spanja fejn wettaq studju kbir ta' ġenji, Filosofija u Teoloġija. Għaġeb ta' għerf kien maħtur mis-Superjuri tiegħu Professur tat-Teoloġija u għallem f'Għawdex, f'Malta, f'Kostantinopoli u f'Ruma. Żar ukoll il-Palestina u Ġerusalem. P. Magri rebah haħfna premjijiet kemm fil-Matrikola kif ukoll fl-eżami ta' Oxford, u għax kien daqshekk għaref huwa ġie maħtur eżaminatur tal-Università Irjali tagħna.

¹ *Daily Malta Chronicle* April 1907.

² *Daily Malta Chronicle* April 1907.

³ *Kotba tal-Mogħdija taz-Zmien*, Nru. 63.

Fl-1902 kien jinsab imsiefer, iżda fl-istess sena fit-28 ta' Settembru għażluh, għax tassew kien jisthoqqlu, bhala Rettur tas-Seminarju ta' Ghawdex minflok Patri Grech. Il-għażla ma setgħetx tkun ahjar għaliex Patri Manwel kien magħruf bhala wiehed mill-aqwa membri kemm għall-għerf kif ukoll għall-prudenza li qatt twieldu f'Malta. Bhala rettur kellu bosta okkazzjonijiet jagħmel għid kbir lil Ghawdex. Taht il-harsien tieghu, is-Seminarju tal-Giżwiti f'Ghawdex xerred il-fama tieghu barra, u bosta kienu l-istudenti barranin li bdew l-istudji tagħhom fih.

Bhala hbieb tieghu Patri Magri kellu lin-nies kbar kollha ta' Malta ta' dik il-habta fosthom Lord Grenfell u l-Eċċellenza tieghu il-Gvernatur. Iżda l-akbar hbieb tieghu kienu l-kotba u l-poplu baxx taż-żewġ gzejjer li minn għandhom kien jiġbor l-Gherf bla miktub ta' Malta.

Fl-1906 Patri Magri halla r-Rettorat tas-Seminarju ta' Ghawdex u s-Superjuri tieghu baġtuh bhala rettur fil-belt ta' Messina u minn hemm fil-bidu tar-Randan tal-1907 telaq għall-Afrika ta' Fuq biex jagħmel il-missjonijiet lill-Maltin imxerrda fi bliet diversi. Misjur bix-xogħol ma felaħx iżjed u nhar Hamis ix-Xirka x'hin kien sejjer iqaddes tagħtu għaxwa. Wara li irċieva l-vjatku fid-dar tan-neputija tieghu stejqer xi ftit u ried jerga' jmur iqarar, iżda ma dwar nofs il-lejl tal-Gimgha l-Kbira nhar id-29 ta' Marzu 1907 irċieva l-grizma u miet wara ftit.⁴

Dak inhar stess l-Eċċellenza tieghu l-Arcisqof ta' Tunes, Monsinjur Combes, gie mgharraf b'telegramma lill-mibgħuta mill-Kurat ta' Sfaks l-Abbé Franswà Giudicelli bil-mewt ta' Patri Magri. Il-kolonja Anglo-Maltija ta' dik il-belt għal kbira simpatija li hadet mieghu billi kien qed jagħmilha il-konferenzi tar-Randan fil-Kattidral ta' hemm għoġobha tagħmillu funeral tassew kbir, bhala hlas tal-hidma tieghu. Minbarra l-Abbé Giudicelli u l-Kappillani tal-irhula flimkien mal-kleru hadu sehem fil-funeral il-konslijiet u r-appreżentanti tal-kolonji l-oħra u l-popolazzjoni Ewropea, Misilma u Lhudija. Il-Maltin, it-Taljan u l-Franċiżi marru bi għarhom warajh saċ-ċimiterju.⁵

Iżda Patri Magri ma kienx bniedem li jgħib hekk hesrem minn wiċċ id-dinja. Gismu gie ibbalzmat u għeluq ix-xahar fit-30 ta' April fil-Kattidral ta' Sfaks saritlu quddiesa solenni u wara l-Libera l-wiċi Parroku Patiniott żar iċ-ċimiterju u bierek il-fdal ta' dan il-patrijott Malti u fost gemgha kbira ta' nies, fosthom xi wħud minn-niesu, gie midfun hemmhekk.⁶

Patri Manwel Magri għab minn wiċċ id-dinja, gismu halliena, iżda hu mhuwiewx mejjet għalina, għax warajh hallielna bosta tifkirit ta' gherfu, u meta naqraw xi kitba jew nisimghu xi taħdita folkloristika nemmnu li l-ispiritu ta' Patri Magri għadu jiġri fostna jhegġeġ lilna ta' warajh biex nim-

⁴ *Devot ta' Marija*, Mejju 1907.

⁵ *Malta Tagħna*, April 1907.

⁶ *Malta Tagħna*, April 1907.

xu wara l-passi tieghu u niehdu hsieb inrawwmu is-sigra li huwa xettel u b'hekk nigbru bosta taghrif dwar Malta u n-nies taghha.

'Il-hajja ta' bniedem hija qasira,' qal darba Patri Magri 'u dak li huwa jista' jitghallem ma tulha kien ikun wisq fit li kieku, biex nghidu hekk, dan ma setax jiret dak li haddiehor gharaf u sab qablu. Dan il-wirt jingabar f'kotba.' Patri Magri gharaf dan kellu u ghax kien ihobb lil Malta u lil ghajru gabar dan il-gherf bla miktub u stampah f'kotba. Kif qal hu stess 'Hemm min izommok is-sighar b'halqek miftuh tisinghu jtenni dan il-gherf li biz-zmien kien qed jintilef.' Dak li qal hu nghiduh ahna ghalih. Jekk taqbad ktieb ta' Patri Magri kien liema kien ghandek tibdieh u tispiċċah f'nifs wiehedu wara terga' taqrah biex ittieghem il-benna u tixtarr il-hlewwa tieghu.

Patri Magri gabar l-intietef li jghid il-poplu, dammhom flimkien bhal kieku gwahar f'hannieqa u hallihomna warajh biex nitpaxxew bil-gmiel taghhom. Ghall-kitba sabiha u meqjusa ta' Patri Magri il-Professor Saydon kiteb hekk:

Xejra ohra hadet il-kitba f'idejn Patri Manwel Magri gezwira, imdahhal il-gewwa bhal Bellanti u Tagliafesto fit-taghrif ta' Malta qadima, kittieb hlejju tal-gherf bla miktub tal-Maltin. Min ma jafhomm il-hrejjef li b'dehen u b'sabar kbir gema' minn fomm ix-xjuh, qabbilhom bejniethom, zebbahhom mal-hrejjef qodma ta' gnus ohra biex jaghsar minnhom it-tewemmin, id-drawwiet, il-fehmiet ta' missierijietna? Qrajniehom meta konna zghar, emminniehom u staghgibna. Imma l-lum li kbirna, aktar mill-grajjataghhom ghaggieba tghaxxaqna l-libsa li biha huma miksijin. Fl-ebda kitba ohra ma nteghmu dik il-benna li nteghmu fil-hrejjef ta' Magri. Haddiehor imdorri b'kitba aktar misluta fil-qaghda taghha, aktar imzewqa fit-taqsim u fit-tirkib taghha, aktar imlehhna fid-daqqa tal-kliem, ghandu mnejn jismeżmeż mill-kitba ta' Magri, li l-irbit sfuq tal-kliem jaghtiha bixra wahda u daqqa wahda. Izda dan hu stil tal-hrejjef gheri minn kull zina, imma qawwi u sabih. Aqra f'islienha hrifa Gharbija, aqra f'islienha grajja mill-kotba Mqaddsa u inti thoss tidwi fihom il-hrifa Maltija. Dan hu l-oghla tifhir tal-kitba ta' Magri, li gharaf izomm shiha u safja s-sura ewlenija tal-hrifa Maltija kif harget minn fomm missierijietna.

U ahna ma' dan it-tifhir ghall-kitba ta' Magri inghidu biss dan: Qatt hadd qablu, qatt hadd warajh ghad ma mexxielu jtertaq il-qoxra tal-Malti u hekk mehlus minn kull xkiel barrani, jikteb bl-istess xeħra li kienu jikkellmu misserijietna.

'Illum' kiteb darba Patri Magri, 'l-ghorrief tad-dinja jfittxu bi kbira heġġa l-hrejjef u taqbil li jghid il-poplu ghax minnhom tista' taghsar bosta hwejjef fuq zmenijiet imghoddija'. Dan kien il-ghan ta' Patri Magri, li minn ghidut il-poplu taghna jigbor l-gherf bla miktub, ifisser, jaghrih il-hajja u f'kelma wahda isawwru fi grajja.

Lil Patri Magri ma nsejħulux il-bennej tal-folklore Malti iżda n-naġġar, għaliex bil-ħidma tiegħu il-ġabra tal-għerf bla miktub bdiet tiehu s-sura u l-ġhamla tagħha. Kien hu li qanqal mill-barriera l-imghallem mill-imghallmin il-qnaten sa żmien mistura, ġarhom, naġarhom, naqqaxhom u sawwarhom f'pedestall setghani lest sabiex dawk ta' waraħ, fuq dan il-pedistall jerfġu u jqiegħdu f'post xieraq il-folklore Malti u dan il-pedistall ma twarrabx għaliex f'dan iż-żmien, bil-ħila ta' strumenti moderni, il-poplu sar jaf b'dan il-pedistall u sar jaf ukoll li xi whud b'sagrificċju kbir tagħhom qegħdin ilestu l-istatwa għal fuq dan il-pedistall tal-folklore.

Il-kitba ta' Patri Manwel Magri nsibuha stampata fis-sensiela ta' kotba tal-Moghdiġa taż-Żmien li kienu johorġu hamsin sena ilu, x'aktarx taqsima wara kull ktieb. Fl-1902 hareġ żewġ kotba ta' *Hrejjef Missierijietna*, fl-1900 *X'Igħid il-Malti*, fl-1904 *Missierijietna u L-Gganti*, fl-1905 *Id-Dinja ta' Taħt*.

Min ma qarax dawn il-kotba ta' Patri Magri għandu jagħmel hiltu biex jaqrahom għax, kif qal huwa stess f'daħla ta' ktieb minnhom:

Jekk ma tafx ħrafet pajjizek,
ħrafet min taf, ħrafet qaddisek?

Kemm Patri Magri kien iħobb"il-Malta u l-Malti nisiltuh minn dan il-kliem tiegħu stess: Jixraq li (dawn il-hrejjef) jidhru għall-ewwel darba bil-Malti, l-ewwelnett għax Maltin, it-tieni għax meta ġġibhom b'ilsien ieħor jitilfu wisq mill-hlewwa u l-benna tagħhom, it-tielet f'imħabba dawk li jħobbu jaqraw bil-lsien tagħna. Kull min itiegħem jew ikassat l-lsien tagħna, qal darb'ohra Patri Magri 'jibqa' mistagħġeb bil-għerf u l-ġmiel tal-kliem li għandna.

U li kieku il-mewt ma laħqitx hasditu kellu bosta xogħolijiet ohra x'jagħtina, fosthom *Aħlef li tgħid is-Sewwa*, *Hrejjef Missierijietna*, *Għerf bla miktub tal-Maltin*, *Ġrajja ta' Malta*, *Tifsir fuq il-Għanja tal-Għarusa tal-Mosta u X'qalgħet Bibja Perpetwa qabel Mewtba*.

Iżda lil Patri Magri mhux il-folklore biss jagħmlu bniedem kbir, iżda anke l-Arkeoloġija. Kien huwa l-ewwel fost il-Maltin li beda jġbor il-biċċiet tal-fuħħar imħallta mal-ħamrija fl-inħawi tat-tempji tagħna ta' Żmien il-Haġar u jikklassifikahom skond id-disinji minquxa fuqhom u wara li kien iġarbel dawn id-disinji kien iġarraf li t-tali post kien mġhammar fit-tali żmenijiet.

LIL WAHDA LI GHANDHA SNIENHA MHUX SBIEH
KIF JAF JAGHMILHOM ID-DENTIST WARA LI JAQLA' L-KOROH

*Għal snienek, min iħobbok,
mhux sejjer iħallik,
b'dawn l-irqaqat ta' kruha
il-mera biss tinkik.*

*Min ma jħobbokx, 'k iħares,
nofs ħarsa biss jagħtik:
għajnejn jilmaw bl-imħabba
ħlies gmiel ma jarawx fik.*

*Għalbekk, ħanina tiegħi,
fuq kruh u gmiel taħsibx,
ftakar li l-mera iqarraq
avolja ma tigdibx.*

MARCELL MIZZI

GHAWDEX

*Kull meta niġi nzurek, gżira tiegħi,
nistħajlek bħal dik l-omm li ġewwa ħdanha
tilqa' lil binha msiefer, u, ferħana,
toqgħod f'rokna tad-dar tiġkellem miegħi.*

*Tfakkarna fil-widien u fuq it-iliegħi
ħodor tal-għoljiet tiegħek sejn il-għana
tal-għelejjel tal-art tagħmlek sultana
b'rasek imzejna b'tal-frott l-isbaħ friegħi.*

*Tfakkarni fil-Kastell, il-Belt Qadima,
bl-irdum ta' nies qalbiena, u fi tfuliti,
għall-Madonna ta' Pinu fl-ewwel qima;*

*Fid-dwejra fuq il-blat ta' xatt il-baħar
ta' ċkuniti fis-saff, u, fi xjuħiti,
f'Għawdex li qalbi l-lum bib biss tištaħar.*

A. CREMONA

EST. 1900

Phone C. 24193
CABLE "FLORIDIA MALTA"

FOR BOOKS

Pass your orders to:-

J. Floridia & Sons

WHOLESALE BOOKSELLERS & DISTRIBUTORS

51, ST. JOHN STREET, VALLETTA

Suppliers to H.M. Ships, Libraries, Bookstalls
and Messes.

**the ONLY typewriter
you can trust**



ALPINA

— Moderate Prices —

Sole Agents:

GIOV. MUSCAT & CO. LTD.

48, Merchants Street, Valletta.

Phone: 25729



*All Kinds of Books, Typewriters,
Adding Machines and Office Requisites*

obtainable from:

A.C. AQUILINA & CO.

58d, Kingsway - Valletta

Tel. C. 24774

ANT. FILLETTI & SONS

Electrical and Plumbing Contractors

64, Kingsway - Valletta

Tel. C. 24341

*All Kinds of Chandeliers, Lamps,
Fans, Heaters and Bathroom Fittings*